

## જાહેર જનતાને સૂચના



- ચાઇનીઝ તુક્કલ/લેટન
- ચાઇનીઝ માંગો
- સિન્થેટિક કોર્ટીંગવાળી પ્લાસ્ટીક દોરી
- ગ્લાસ કોટેડ થ્રેડ

તેનું ખરીદ, વેચાણ કે સંગ્રહ કરવા પર પ્રતિબંધ છે.

# દૈનિક પલ્સ

દૈનિક પલ્સ સાથે આગળ રહો....

મલિક, મુદ્રક, પ્રકાશક, તંત્રી : પ્રકાશ જગદીશ રાવલ \* મો : ૯૯૦૯૯૧૧૭૫ \* RNI NO : GJGUJ/25/A1447 \* Vist : www.dailypulse.org.in

રજીસ્ટર ઓફિસ : ૧૧/૩ સિદ્ધેશ્વર હોલમાર્ક, અજવા રોડ, વડોદરા ૩૯૦૦૧૯ \* Follow : @dailypulsenews24 \* દૈનિક સોશિયલ આવૃત્તિ \* કિંમત : મફત

## રાજ ઠાકરેની હિન્દી પર ચેતવણી: વસાહતીઓને 'લાત મારીને' કાઢવાની ધમકી

મુંબઈ મહાનગરપાલિકા (BMC) ૨૦૨૬ની ચૂંટણી અગાઉ રાજકીય વાતાવરણમાં ભારે નકારાત્મક ગરમાવો આવ્યો છે. રવિવારની સાંજે મુંબઈમાં દાયકાઓ પછી ઠાકરે બંધુઓ - રાજ અને ઉદ્ધવ - એક જ મંચ પર સાથે જોવા મળ્યા હતા. જોકે, આ ઐતિહાસિક મિલન વિકાસના મુદ્દાઓ કે શહેરની સુવિધાઓ પર ચર્ચા કરવાને બદલે પરપ્રાંતીયો સામેની આક્રમકતા અને ઉચ્છેદણીજનક ભાષા માટે વધુ ચર્ચામાં રહ્યું છે. રાજ ઠાકરેએ રેલીમાં ઉત્તર પ્રદેશ અને બિહારના વસાહતીઓને સીધી અને અત્યંત વાંધાજનક ધમકી આપતા જણાવ્યું હતું કે, "હિન્દી તમારી ભાષા નથી, મહારાષ્ટ્રમાં મરાઠી જ ચાલશે. જો તમે તમારી ભાષા અમારા પર લાદવાનો પ્રયાસ કરશો તો હું તમને લાત મારીને મહારાષ્ટ્રની બહાર ફેંકી દઈશ." તેમણે વધુમાં ઉમેર્યું કે બહારથી આવતા લોકો મહારાષ્ટ્રના સંસાધનો પર

કબજો કરી રહ્યા છે. આ આક્રમક નિવેદનથી ફરી એકવાર મુંબઈમાં વસતા કરોડો પરપ્રાંતીયોમાં અસલામતી અને ડરની લાગણી પેદા થઈ છે. રાજે આ ચૂંટણીને મરાઠી માણસ માટે 'છેલ્લી તક' ગણાવીને મરાઠી અસ્મિતાના નામે મતોનું ધુવીકરણ કરવાનો પ્રયાસ કર્યો છે. ઉદ્ધવ ઠાકરેએ પણ ભાજપ પર આકરા પ્રહાર કરતા સવાલ કર્યો કે શું ભાજપ મુંબઈને મહારાષ્ટ્રથી અલગ કરવા માંગે છે? તેમણે તમિલનાડુના ભાજપ નેતા અન્નામલાઈની ટિપ્પણીનો સંદર્ભ આપી આરોપ લગાવ્યો કે ભાજપ મુંબઈનું નામ બદલીને ફરી 'બંબઈ' કરવાની પેરવીમાં છે. ઉદ્ધવે ભાજપના 'હિન્દુત્વ'ને માત્ર ચૂંટણીલક્ષી ગણાવી તેને 'નકલી' ગણાવ્યું હતું અને ભાજપને રાષ્ટ્રના હિત કરતા ભ્રષ્ટાચાર અને સત્તામાં વધુ રસ હોવાનો આક્ષેપ કર્યો હતો. એજન્ડાને સફળતાપૂર્વક આગળ વધારવા માટે સૌથી

યોગ્ય માને છે. ૧૫ જાન્યુઆરીના રોજ થનારું મતદાન મુંબઈના ભવિષ્યની સાથે સાથે ઠાકરે પરિવારની રાજકીય પકડ પણ નક્કી કરશે. રાજ ઠાકરેના આ ઉચ્છેદણીજનક નિવેદનો અને કાર્યકર્તાઓને બળપ્રયોગ કરવાના આદેશો બાદ પોલીસ અને વહીવટી તંત્ર સાવધ બન્યું છે. આવી નકારાત્મક અને વિભાજનકારી રાજનીતિથી મતદાનના દિવસે વિવિધ વિસ્તારોમાં ઘર્ષણ થવાની ભીતિ સેવાઈ રહી છે. વિપક્ષોએ આ નિવેદનોને મુંબઈની શાંતિ ડહોળવાનો અને મતો મેળવવા માટે ડર ફેલાવવાનો નિષ્ફળ પ્રયાસ ગણાવ્યો છે.



મુંબઈમાં રાજ ઠાકરેએ હિન્દી લાદવાના વિરોધમાં ઉત્તર ભારતીય વસાહતીઓને 'લાત મારીને બહાર કાઢવા'ની વિવાદાસ્પદ ધમકી આપી છે. ૧૫ જાન્યુઆરીએ યોજનારી BMC ચૂંટણી પૂર્વે ઠાકરે ભાઈઓની આક્રમક રણનીતિએ ભાષાકીય વિવાદ અને સામાજિક તણાવને ફરી જગાડ્યો છે.

## ગબ્બરે કર્યા બીજા લગ્નના શ્રીગણેશ: સોફી શાઈન સાથે સગાઈ

દૈનિક પલ્સ સમાચાર: ભારતીય ક્રિકેટના લોકપ્રિય ખેલાડી શિખર ધવનના અંગત જીવનમાંથી મોટા સમાચાર આવી રહ્યા છે. ૧૨ જાન્યુઆરી ૨૦૨૬ના રોજ ધવને પોતાની લાંબા સમયની ગર્લફ્રેન્ડ સોફી શાઈન સાથે સગાઈ કરી લીધી છે. સોશિયલ મીડિયા પર શેર કરેલી તસવીરોમાં સોફીના હાથમાં ચમકતી હીરાની વીંટી અને બંનેના ચહેરા પરની ખુશી સ્પષ્ટપણે દેખાઈ રહી છે. ધવને કેપ્શનમાં ફેન્સના આશીર્વાદ બદલ આભાર માન્યો હતો. આયેશા મુખર્જી સાથેના ૧૧ વર્ષના લગ્ન જીવન અને ત્યારબાદ ૨૦૨૩માં દિલ્હી કોર્ટમાં થયેલા વિવાદિત છૂટાછેડા પછી શિખર ધવન માટે આ નવી શરૂઆત છે. શિખરને અગાઉના લગ્નથી એક પુત્ર 'જોરાવર' પણ છે. સોફી શાઈન વિશે વિગતો હજુ ગુપ્ત રાખવામાં આવી છે, પરંતુ તે આઈરિશ બેકગ્રાઉન્ડ ધરાવે છે તેવું જાણવા મળ્યું છે.

આયોજન કરી શકે છે. જીવનના અનેક ઉતાર-ચઢાવ જોયા બાદ ધવનની આ નવી ઇનિંગ સકારાત્મકતાનો સંદેશ આપી રહી છે.



શિખર ધવને સોફી શાઈન સાથે સગાઈ કરી અંગત જીવનમાં નવી શરૂઆત કરી છે. સોશિયલ મીડિયા પર સુંદર તસવીર શેર કરી ફેન્સને આપી માહિતી.

## વડોદરા: ઉત્તરાયણ પૂર્વે વાહનચાલકોની સુરક્ષા માટે મોટું અભિયાન

દૈનિક પલ્સ સમાચાર: વડોદરામાં મકરસંક્રાંતિના તહેવારને લઈને આકાશમાં પતંગચુદ્ધ જામશે, પરંતુ રસ્તા પરની જિંદગીઓ જોખમમાં ન મુકાય તે માટે સવિતા સુપરસ્પેશિયાલિટી હોસ્પિટલ આગળ આવી છે. ઉત્તરાયણ દરમિયાન પતંગની ધારદાર દોરીથી થતા ગંભીર અને જીવલેણ અકસ્માતોને રોકવા માટે હોસ્પિટલે વડોદરાના પરિવાર ચાર રસ્તા પાસે એક વિશાળ જાગૃતિ અને સુરક્ષા અભિયાન હાથ ધર્યું હતું. આ અભિયાન હેઠળ હોસ્પિટલ દ્વારા ૫,૦૦૦થી વધુ હાઈ-ક્વોલિટી સેફ્ટી નેક બેલ્ટનું વિનામૂલ્યે વિતરણ કરવામાં આવ્યું હતું. પતંગની દોરી ઘણીવાર વાહનચાલકો માટે 'ડેથ ટ્રેપ' સાબિત થાય છે. ખાસ કરીને ટ્રિયક વાહન સવારો જ્યારે ઝડપથી પસાર થતા હોય ત્યારે ગળાના ભાગે આવતી દોરી ઘાતક નિવડે છે. સવિતા હોસ્પિટલના નેક બેલ્ટ ખાસ એ રીતે તૈયાર કરવામાં આવ્યા છે કે જે ગળા અને ચહેરાના નીચેના ભાગને સંપૂર્ણ રક્ષણ પૂરું પાડે છે. અભિયાન દરમિયાન હોસ્પિટલના તબીબો, નર્સિંગ સ્ટાફ અને વહીવટી સ્ટાફે વ્યક્તિગત



રીતે વાહનચાલકોને મળીને તેમને આ બેલ્ટ પહેરવાની જરૂરિયાત સમજાવી હતી. હોસ્પિટલના પ્રતિનિધિઓએ ભારપૂર્વક જણાવ્યું હતું કે, "ઉત્તરાયણ એ આનંદ અને ઉલ્લાસનો તહેવાર છે, પરંતુ નાની એવી બેદરકારી આપા પરિવાર માટે દુઃખનું કારણ બની શકે છે. અમે ઇચ્છીએ છીએ કે દરેક નાગરિક સુરક્ષિત રીતે આ પર્વ ઉજવે." આ તકે તબીબોએ રાહદારીઓને પણ સાવચેત રહેવા અને વાહનચાલકોને માર્ગ પર તાર લગાવવા અથવા સેફ્ટી ગાર્ડનો ઉપયોગ કરવા સલાહ આપી હતી. સવિતા સુપરસ્પેશિયાલિટી હોસ્પિટલની આ સામાજિક નિષ્ઠા અને જનસેવાની ભાવનાને વડોદરા પોલીસ અને સ્થાનિક તંત્રે પણ બિરદાવી છે. પાંચ હજાર જેટલા પરિવારોને સુરક્ષાનું કવચ પૂરું પાડીને હોસ્પિટલે એક ઉત્તમ ઉદાહરણ પૂરું પાડ્યું છે. શહેરના વિવિધ વિસ્તારોમાંથી પસાર થતા લોકોએ હોસ્પિટલની આ ટીમને અભિનંદન પાઠવ્યા હતા. યાદ રાખજો, તમારી સુરક્ષા તમારા હાથમાં છે, માટે ઉત્તરાયણ પર સેફ્ટી નેક બેલ્ટ પહેરવાનું ચૂકશો નહીં.

## વડોદરા: કારેલીબાગમાં પાણીની અછત, રહીશોનો ઉગ્ર વિરોધ

દૈનિક પલ્સ સમાચાર: વડોદરાના કારેલીબાગમાં પાણીનો પ્રશ્ન હવે જટિલ બની રહ્યો છે. ૨૦થી વધુ સોસાયટીઓમાં લાંબા સમયથી લો-પ્રેશરની બૂમ છે, જેનો ઉકેલ લાવવામાં પાલિકાના અધિકારીઓ સદંતર નિષ્ફળ રહ્યા છે. રહીશોએ આક્ષેપ કર્યો છે કે અધિકારીઓ અને કાઉન્સિલરોની ભલામણથી સોસાયટી વિસ્તારના પાણીને ડાઈવર્ટ કરીને નવા બનતા હાઈરાઈઝ બિલ્ડિંગોમાં મોકલવામાં આવી રહ્યું છે. બિલ્ડરોના સ્વાર્થ માટે સામાન્ય જનતાને તરસ્યા રાખવાનું પાપ કોર્પોરેશન કરી રહ્યું છે. આજે વિરોધના દ્રશ્યોમાં મહિલાઓએ માટલાં ફોડીને રોષ ઠાલવ્યો હતો. રહીશોના મતે, તેઓ વારંવાર રજૂઆતો કરી ચૂક્યા છે પરંતુ અધિકારીઓ માત્ર ટેકનિકલ બહાના બતાવીને હાથ ઊંચા કરી દે છે. જ્યારે રહીશો ખિસ્સામાંથી ૫૦૦ ખર્ચી ટેન્કરો મંગાવે છે, ત્યારે કોર્પોરેશનના ટેક્સના નાણાં ક્યાં જાય છે તેવો પ્રશ્ન ઉઠ્યો છે. ભ્રષ્ટાચાર અને આડેધડ જોડાણોને કારણે કારેલીબાગ પાણીની ટાંકી હવે માત્ર શોભાના ગાંઠિયા સમાન બની રહી છે. જો આગામી દિવસોમાં પાણીનું પ્રેશર

નહીં વધે તો રહીશોએ મ્યુનિસિપલ કમિશનરની કચેરીએ જઈ હલ્લાબોલ કરવાની ચીમકી ઉચ્ચારી છે.



કારેલીબાગમાં 6 મહિનાથી પાણીના લો-પ્રેશરથી રહીશો પરેશાન. આમ્રપાલી-દિપાલી સોસાયટીમાં માટલાં ફોડી તંત્ર સામે રોષ વ્યક્ત કરાયો.

## હેત્વી ખીમસુરિયા: દિવ્યાંગતાને હરાવી ભાલા ફેંકમાં મેળવી સિદ્ધિ



દૈનિક પલ્સ સમાચાર: વડોદરાની સેરેબ્રલ પાલ્સી રોગથી પીડિત હેત્વી ખીમસુરિયાએ રાજ્ય કક્ષાના સ્પે. ખેલ મહાકુંભમાં શાનદાર પ્રદર્શન કરી રજત ચંદ્રક હાંસલ કર્યો છે. ૧૬ વર્ષથી નીચેની કેટેગરીમાં ભાલા ફેંક સ્પર્ધામાં બીજો ક્રમ મેળવનાર હેત્વી નગર પ્રાથમિક શિક્ષણ સમિતિની શાળામાં અભ્યાસ કરે છે. ૭૫% દિવ્યાંગતા હોવા છતાં તેની આ સફળતા દિવ્યાંગ બાળકો માટે દીવાદાંડી સમાન છે. ૨૦૨૪માં રાષ્ટ્રપતિ એવોર્ડ મેળવનાર હેત્વીની આ સિદ્ધિ રાજ્યના રમતગમત ક્ષેત્રે ગૌરવપૂર્ણ છે.

## વડોદરા: કોટબીમાં ભારતની જીત, ટીમ રાજકોટ રવાના

દૈનિક પલ્સ સમાચાર: વડોદરાના નવનિર્મિત કોટબી સ્ટેડિયમમાં ભારતીય ટીમે વિજયધ્વજ હહેરાવીને ક્રિકેટ ચાહકોને યાદગાર ભેટ આપી છે. ન્યૂઝીલેન્ડ સામેની પ્રથમ વનડેમાં ભારતે શાનદાર રમતનું પ્રદર્શન કરી ૪ વિકેટે જીત મેળવી શ્રેણીમાં વિજયી પ્રારંભ કર્યો છે. ૧૧ જાન્યુઆરીએ રમાયેલી આ મેચમાં ન્યૂઝીલેન્ડે નિર્ધારિત ૫૦ ઓવરમાં ૩૦૦ રન બનાવ્યા હતા, જેના જવાબમાં ભારતીય ટીમે ૧ ઓવર બાકી રાખીને લક્ષ્યાંક આંબી લીધો હતો. આ ભવ્ય જીત બાદ આજે વડોદરા એરપોર્ટ પર ભારે ઉત્સાહ અને અફરાતફરીનો માહોલ જોવા મળ્યો હતો. ટીમ ઇન્ડિયા અને ન્યૂઝીલેન્ડની ટીમો આગામી મુકાબલા માટે વડોદરાથી રાજકોટ જવા રવાના થઈ હતી. એરપોર્ટ પર ફેન્સનો જોશ હાઈ હતો, પરંતુ સુરક્ષાના કારણોસર ઘણા પ્રશંસકો ખેલાડીઓની નજીક પહોંચી શક્યા નહોતા. ખાસ કરીને વિરાટ કોહલીના નાના પ્રશંસકોમાં ભારે નિરાશા જોવા મળી હતી. ઓટોગ્રાફ મેળવવા માટે કલાકોથી બેનરો લઈને ઉભેલી ૧૨ વર્ષીય સિરોની રેડ્ડી સાઈન ન મળતા રડી પડી હતી. બીજી તરફ, કેપ્ટન રોહિત શર્મા અને અન્ય ખેલાડીઓને જોઈને ફેન્સે સ્ટેડિયમ



વડોદરામાં ૧૫ વર્ષ બાદ રમાયેલી વનડેમાં ભારતની ન્યૂઝીલેન્ડ સામે ૪ વિકેટે જીત. શ્રેણીમાં ૧-૦ની લીડ સાથે ટીમ રાજકોટ રવાના.

## સાવલી: ગંગોત્રી વિદ્યાલયમાં જુનિયર સાયન્ટિસ્ટ એક્સપો યોજાયો

### સાવલીમાં વિવેકાનંદ જયંતિ નિમિત્તે સાયન્સ એક્ઝિબિશન

**દૈનિક પલ્સ સમાચાર:** સાવલીમાં ભીમનાથ મહાદેવના પવિત્ર પ્રાંગણમાં ગંગોત્રી વિદ્યાલય દ્વારા સ્વામી વિવેકાનંદની ૧૬૩મી જન્મજયંતિની યાદગાર ઉજવણી કરવામાં આવી હતી. આ નિમિત્તે આયોજિત 'જુનિયર સાયન્ટિસ્ટ એક્સપો ૨૦૨૬' માં વિદ્યાર્થીઓએ પોતાની વૈજ્ઞાનિક પ્રતિભાના દર્શન કરાવ્યા હતા. કાર્યક્રમનું ઉદ્ઘાટન યુવા કથાકાર નયનભાઈ શાસ્ત્રી, ડૉ. આર.જી. કોઠારી (માજી વાઈસ ચાન્સેલર, વીર નર્મદ યુનિ.), શિક્ષણવિદ દિનેશભાઈ બારોટ, કીર્તિભાઈ પરીખ, શૈલેન્દ્રસિંહ ઠાકોર અને રાધે ફાઉન્ડેશનના જયેશભાઈ ચોકસી દ્વારા ઈપ પ્રાગટ્ય કરીને કરવામાં આવ્યું હતું. નયનભાઈ શાસ્ત્રીએ પ્રેરક વક્તવ્ય આપ્યું હતું, જ્યારે ડૉ. કોઠારીએ વિદ્યાર્થીઓને વિજ્ઞાન સાથે જ્ઞાન અને અવલોકન શક્તિ વધારવા પર ભાર મૂક્યો હતો. સામાજિક કાર્યકર કીર્તિભાઈ પરીખે

વિવેકાનંદના વિચારો અને વાંચન સંસ્કૃતિ વિશે પ્રાસંગિક પ્રવચન આપ્યું હતું. વિજ્ઞાન પ્રદર્શનની સાથે શાળાના વિદ્યાર્થીઓએ વિવિધ સાંસ્કૃતિક કૃતિઓ રજૂ કરી ઉપસ્થિત મહેમાનો અને વાલીઓને મંત્રમુગ્ધ કર્યા હતા. આયોજક ટ્રસ્ટીશ્રીઓએ મહેમાનોનું સ્વાગત કર્યું હતું. શિક્ષકગણની તનતોડ મહેનતને કારણે આ કાર્યક્રમ સાવલી પંથકમાં ચર્ચાનું કેન્દ્ર બન્યો હતો. કાર્યક્રમના અંતે ગંગોત્રી વિદ્યાલયના પ્રિન્સિપાલ પંકજભાઈ ત્રિવેદીએ તમામ સહભાગીઓ અને મહેમાનોનો હૃદયપૂર્વક આભાર વ્યક્ત કરી કાર્યક્રમની પૂર્ણાહુતિ કરી.



**સાવલીમાં સ્વામી વિવેકાનંદની 163મી જન્મજયંતિ નિમિત્તે ગંગોત્રી વિદ્યાલય ખાતે જુનિયર સાયન્ટિસ્ટ એક્સપો 2026નું ભવ્ય આયોજન કરાયું.**

## તરસાલી હાઈવે અકસ્માત: બાઈક સવાર શ્યામ યાદવનું કમકમાટીભર્યું મોત

**દૈનિક પલ્સ સમાચાર:** વડોદરામાં રવિવારની રજાની મોડી સાંજ એક પરિવાર માટે માતમમાં ફેરવાઈ ગઈ હતી. શહેરના અત્યંત વ્યસ્ત ગણાતા તરસાલી-કપુરાઈ નેશનલ હાઈવે 48 પર સર્જાયેલા એક ભયાનક અકસ્માતે એક વ્યક્તિનો જીવ લીધો છે. મળતી માહિતી મુજબ, મકરપુરામાં રહેતા 55 વર્ષીય શ્યામ કુશેશ્વર યાદવ અને તેમના સાથી રાજેશ વખતસિંહ ઠાકોર બાઈક પર હાઈવે પરથી પસાર થઈ રહ્યા હતા. આ દરમિયાન સર્વિસ રોડ પર તેમનું વાહન સ્લીપ થઈ ગયું હતું. અકસ્માત એટલો જોરદાર હતો કે શ્યામ યાદવનું સ્થળ પર જ કમકમાટીભર્યું મોત નીપજ્યું હતું, જ્યારે રાજેશ ઠાકોર લોહીલુહાણ હાલતમાં રસ્તા પર પડકાયા હતા. ઘટનાની જાણ થતા જ આસપાસના લોકો ઈડી આવ્યા હતા અને ટ્રાફિક વ્યવહાર પૂર્વવત કરવાના પ્રયાસો હાથ ધર્યા હતા. ૧૦૮

એમ્બ્યુલન્સની મદદથી ઈજાગ્રસ્ત રાજેશ ઠાકોરને તાત્કાલિક એસ.એસ.જી. હોસ્પિટલના ટ્રોમા સેન્ટરમાં સારવાર અર્થે ખસેડવામાં આવ્યા છે. પરિવારના મોભી એવા શ્યામ યાદવના અચાનક અવસાનથી મકરપુરાના ઘનશ્યામનગર વિસ્તારમાં શોકનું મોજું ફરી વળ્યું છે. હાલ આ અકસ્માત પાછળ કોઈ અન્ય ભારે વાહનની ટક્કર જવાબદાર છે કે ડ્રાઈવરની બેદરકારી, તે દિશામાં ઝીણવટભરી તપાસ શરૂ કરાઈ છે. હાઈવે પર સ્થાપિત CCTV ફૂટેજ મેળવીને અકસ્માતની કડીઓ જોડવામાં આવી રહી છે. વડોદરા હાઈવે પર વધી રહેલા આ પ્રકારના જીવલેણ અકસ્માતોએ વાહનચાલકોમાં ભય પેદા કર્યો છે. મૃતકના દેહને પોસ્ટમોર્ટમ માટે ખસેડવાની સાથે જ આગળની કાયદેસરની પ્રક્રિયા તેજ કરવામાં આવી છે. આ ગંભીર દુર્ઘટનાએ ફરી એકવાર

હાઈવે પર સુરક્ષિત ડ્રાઈવિંગ અને ટ્રાફિક નિયમોના પાલનની આવશ્યકતા પર ભાર મૂક્યો છે.



**વડોદરાના તરસાલી હાઈવે પર બાઈક અકસ્માતમાં 55 વર્ષીય શ્યામ યાદવનું મોત. એક ઈજાગ્રસ્ત હોસ્પિટલમાં. CCTV ફૂટેજથી તપાસ તેજ.**

## ગુજરાત સારસ્વત શિક્ષક સન્માન 2026

### મોરબીના શિક્ષકોને ગુજરાત સારસ્વત સન્માન એવોર્ડ એનાયત

**દૈનિક પલ્સ સમાચાર:** ગુજરાતના શૈક્ષણિક સ્તરને નવી ઊંચાઈએ લઈ જનાર શિક્ષકોને બિરદાવવા માટે પાલનપુર ખાતે એક ભવ્ય એવોર્ડ સમારોહનું આયોજન કરવામાં આવ્યું હતું. 'નોલેજ વેલી ફાઉન્ડેશન' દ્વારા આયોજિત 'ગુજરાત સારસ્વત શિક્ષક સન્માન-૨૦૨૬' માં મોરબી જિલ્લાના શિક્ષકોએ મેદાન માર્યું છે. નવી શિક્ષણ નીતિ (NEP-૨૦૨૦) ના અસરકારક અમલીકરણ માટે પસંદગી પામેલા રાજ્યના ૨૧૨૧ શિક્ષકોમાં મોરબીના ૧૦ રત્નોનું ઝળહળતું સન્માન કરવામાં આવ્યું હતું. મોરબી જિલ્લામાંથી પસંદ થયેલા માધવીબેન કાપડિયા, કમલેશકુમાર વાઘેલા, યોગેશભાઈ ગામી, ભરતભાઈ સુથાર, સુભાષભાઈ સોલંકી, દશરથભાઈ પ્રજાપતિ, સાગરભાઈ વામજા, હર્ષદભાઈ બોડા, નેહલ રામાવત અને વંદના સોનગરાને શિલ્ડ અને

પ્રમાણપત્ર આપી સન્માનિત કરાયા હતા. આ કાર્યક્રમમાં ધારાસભ્ય અનિકેત ઠાકર, રાજ કુંવરબા, અને શિક્ષણ વિભાગના ઉચ્ચ અધિકારીઓ સહિત સંત-મહંતો ખાસ ઉપસ્થિત રહ્યા હતા. મહાનુભાવોએ જણાવ્યું હતું કે, શિક્ષકો સમાજનું ઘડતર કરે છે અને NEP-૨૦૨૦ ના માધ્યમથી વર્ગખંડમાં જે પરિવર્તન લાવવામાં આવ્યું છે તે પ્રશંસનીય છે. મોરબીના આ શિક્ષકોની સિદ્ધિએ સાબિત કર્યું છે કે જિલ્લામાં શિક્ષણની જ્યોત વધુ પ્રજ્વલિત બની રહી છે. **રિપોર્ટ : બોધિયા નરોત્તમભાઈ**



## પાણેથા સરપંચ વિરુદ્ધ DDO ની કાર્યવાહી: ગ્રામજનોમાં રોષ

**દૈનિક પલ્સ સમાચાર:** ભરૂચ જિલ્લા વિકાસ અધિકારી (DDO) અને પાણેથા ગ્રામ પંચાયત હવે આમને-સામને આવી ગયા છે, જેની પાછળનું મુખ્ય કારણ રેતી માફિયાઓનું વર્ચસ્વ હોવાનું ચર્ચાઈ રહ્યું છે. પાણેથામાં નર્મદાના પટમાંથી નીકળતી રેતીના ઓવરલોડ વાહનો રસ્તાઓ અને ખેતીને પાયામાલ કરી રહ્યા છે. ગ્રામ પંચાયતે જ્યારે જનતાના હિતમાં ગેરકાયદેસર વહન રોકવા બેરીકેટ લગાવ્યા, ત્યારે વહીવટી તંત્રએ રેતી ચોરોને રોકવાને બદલે સરપંચને જ હટાવવાની પ્રક્રિયા શરૂ કરી દીધી. DDO દ્વારા ફટકારવામાં આવેલી ૫૭(૧) ની નોટિસ વહીવટી સત્તાના દુરુપયોગનો ઉત્તમ નમૂનો છે. સરપંચનો આક્રોશ છે કે લીઝ ધારકો પાસે પંચાયતના રસ્તા વાપરવાની કોઈ કાયદેસર મંજૂરી નથી, છતાં અધિકારીઓ આંખ આડા કાન કરી રહ્યા છે. આશ્ચર્યની વાત તો એ છે કે કલેક્ટરના જાહેરનામાના પુરાવા રજૂ કરવા

છતાં DDO એ તેને નજરઅંદાજ કર્યા છે. આ ઘટના સ્પષ્ટ કરે છે કે તંત્રમાં બેઠેલા કેટલાક શ્વેતપોશ લોકો રેતી માફિયાઓને છાવરી રહ્યા છે. જનતા દ્વારા ચૂંટાયેલા પ્રતિનિધિને પદભ્રષ્ટ કરવાની આ સાજિશ સામે ગ્રામજનોમાં ભારે રોષ છે. પંચાયતના સ્વાયત્ત હક્કોનું ગળું ટૂંપતી આ વહીવટી જોડકમી સામે સરપંચે હાઈકોર્ટમાં પિટિશન ફાઈલ કરી ન્યાયની ગુહાર લગાવી છે. શું હાઈકોર્ટમાં તંત્રની આ મનમાનીનો પર્દાફાશ થશે? **રિપોર્ટ : કેતન મહેતા**



## સુરત: મહિલા નાયબ મામલતદાર હિનીષા પટેલનો આપઘાત

**દૈનિક પલ્સ સમાચાર:** સુરત મહેસૂલ વિભાગના એક આશાસ્પદ અધિકારીના અકાળે અવસાનથી શોક વ્યાપી ગયો છે. ઓલપાડમાં નાયબ મામલતદાર તરીકે ફરજ બજાવતા હિનીષા પટેલ આજે સવારે ૧૦ વાગ્યે સંદેર સ્થિત પોતાના ઘરે ગળાફાંસો ખાઈ જિંદગી ટૂંકાવી લીધી છે. આશ્ચર્યની વાત એ છે કે, જે સમયે તેઓ અને તેમના પતિ કેતન પટેલ (જેઓ પોતે પણ નાયબ મામલતદાર છે) બંને ઓફિસ જવા તૈયાર થઈ રહ્યા હતા, ત્યારે જ આ ઘટના બની હતી. સૂત્રોના જણાવ્યા મુજબ, હિનીષાબેન સામે થોડા સમય પહેલા એક નનામી ફરિયાદ થઈ હતી. જોકે, ગાંધીનગર ખાતે થયેલી તપાસમાં તેઓ નિર્દોષ સાબિત થયા હતા અને તેમને સ્વીનચીટ પણ મળી ગઈ હતી. તેમ છતાં, શું આ તપાસનું માનસિક દબાણ હતું કે અન્ય કોઈ પારિવારિક કારણ, તે હજુ સ્પષ્ટ થયું નથી. આ ઘટનાથી સિવિલ હોસ્પિટલ ખાતે મહેસૂલ વિભાગના કર્મચારીઓના ટોળેટોળા ઉમટી પડ્યા હતા.

## પૂર્ણિયા ગંગરેપ: ઓર્કેસ્ટ્રા ડાન્સર સાથે 6 લોકોએ કરી ફૂરતા

**દૈનિક પલ્સ સમાચાર:** પૂર્ણિયામાં ૨૪ વર્ષની મહિલા સાથે થયેલી બર્બરતાએ સમગ્ર દેશને હચમચાવી દીધો છે. ઓર્કેસ્ટ્રા ડાન્સર તરીકે કામ કરતી મહિલાને નેવાલાલ ચોક પરથી બે શખ્સોએ આંખે પટ્ટી બાંધી કારમાં અપહરણ કર્યું હતું. ૨૫ કિમી દૂર ડગરુઆના ગોડાઉનમાં લઈ જઈ તેને દારૂ પીવડાવી ૬ લોકોએ ગંગરેપ કર્યો હતો. લોહીલુહાણ હાલતમાં પડેલી પીડિતાએ અદમ્ય હિંમત બતાવી નશામાં સુઈ ગયેલા આરોપીના ફોનથી પોલીસને જાણ કરી હતી. આ કેસમાં પૂર્વ સરપંચ મો. જુનેદની ધરપકડ કરવામાં આવી છે, જ્યારે અન્ય ૫ આરોપીઓ હજુ પણ પોલીસ પકડથી દૂર છે. બિહારમાં જંગલરાજ જેવી સ્થિતિ સર્જાઈ હોવાના આક્ષેપો સાથે સાંસદ પપ્પુ યાદવે સરકારને ઘેરી છે. તેમણે આ નરાધમોને 'જલ્લાદ' કહી ફાસ્ટ ટ્રેક કોર્ટમાં ફાંસી અપાવવાની માંગ કરી છે. મહિલાની તબિયત ગંભીર છે અને તે હાલ GMCH પૂર્ણિયામાં સારવાર હેઠળ છે. કાયદો અને વ્યવસ્થાના અભાવે એક વિધવા મહિલાની મજબૂરીનો ફાયદો ઉઠાવીને આચરાયેલો આ ગુનો સમાજ માટે કલંક સમાન છે.

## રાજકોટ: આળસુ તંત્રના પાપે જનતા ટ્રાફિકમાં પરેશાન

**દૈનિક પલ્સ સમાચાર:** ઉત્તર ગુજરાતના હારીજ-સમી હાઇવે પર આજે મરકીનો ખેલ ખેલાયો હોય તેવા દ્રશ્યો સર્જાયા હતા. ITI કોલેજ જેવા વ્યસ્ત વિસ્તાર નજીક એકિટવા ચાલકને બચાવવાના ચક્કરમાં એક લકઝરી બસ પલટી ખાઈ ગઈ હતી. અકસ્માત એટલો ભયાનક હતો કે બસ પલટી મારતા જ હાઇવે પર વાહનવ્યવહાર થંભી ગયો હતો અને લોકોના ટોળા ઉમટી પડ્યા હતા. પ્રાથમિક તપાસ મુજબ, એકિટવા ચાલક યુવાનની બેદરકારી અથવા અચાનક રોડ કોસ કરવાના કારણે આ સ્થિતિ સર્જાઈ હોવાનું ચર્ચાઈ રહ્યું છે. જોકે, આ અકસ્માતમાં લકઝરી બસમાં સવાર નિર્દોષ મુસાફરોનો જીવ જોખમમાં મુકાયો છે. હાઇવે પર આડેધડ વાહન હંકારતા લોકો અને રસ્તા પરના દબાણોને કારણે આવા જીવલેણ અકસ્માતોની સંખ્યા સતત વધી રહી છે. સ્થાનિકોના આક્ષેપ મુજબ, હાઇવે પર ટ્રાફિક પોલીસની પૂરતી ગેરહાજરી અને સ્પીડ લિમિટના અભાવે આ માર્ગ હવે 'ડેથ ટ્રેપ' બની ગયો છે. અકસ્માતના સ્થળે ઘાયલોને તાત્કાલિક હોસ્પિટલ ખસેડવાની તજવીજ હાથ ધરાઈ છે, જ્યારે પોલીસ આ મામલે ગુનો નોંધી બસ ચાલક અને એકિટવા સવારની ભૂમિકા અંગે વધુ તપાસ કરી રહી છે. શું તંત્ર આ ભયાનક ઘટના બાદ જાગશે કે હજુ વધુ રક્તપાતની રાહ જોશે?

## BAOUમાં તોતિંગ ફી વધારો: બહેનોની ફીમાં ૩૧૭% ના વધારા સામે વિરોધ

**દૈનિક પલ્સ સમાચાર:** ડૉ. બાબા સાહેબ આંબેડકર ઓપન યુનિવર્સિટી (BAOU) અત્યારે સત્તાધીશોની હઠધર્મી અને શિક્ષણ વિરોધી નીતિના કારણે વિવાદના વમળમાં ફસાઈ છે. ગુજરાત પ્રદેશ કોંગ્રેસ સમિતિના પ્રવક્તા ડૉ. મનીષ દોશીએ આજે એક પ્રેસ કોન્ફરન્સમાં યુનિવર્સિટી દ્વારા કરાયેલા તોતિંગ ફી વધારા સામે લાલઘૂમ થઈને આકરા પ્રહારો કર્યા હતા. તેમણે આક્ષેપ કર્યો કે યુનિવર્સિટીના સત્તાધીશો શિક્ષણને સેવાની જગ્યાએ વ્યાપારનું સાધન બનાવી રહ્યા છે. મનીષ દોશીએ ચોંકાવનારા આંકડા રજૂ કરતા જણાવ્યું કે, બેચલર ઓફ આર્ટ્સ (B.A.) ના અભ્યાસક્રમમાં ભાઈઓની ફી ₹૧૮૦૦ થી વધારી સીધી ₹૫૦૦૦ કરી દેવાઈ છે, જે ૧૭૮% નો વધારો છે. જ્યારે સૌથી વધુ અન્યાય દીકરીઓ સાથે થયો છે, જેમની ફી ₹૧૨૦૦ થી વધારી ₹૫૦૦૦ (૩૧૭% વધારો) કરી દેવામાં આવી છે. આ ઉપરાંત બી.એડ.માં

૧૫૦% અને અન્ય વ્યવસાયિક કોર્સમાં ૧૨૫% જેટલો મસમોટો વધારો ઝીંકવામાં આવ્યો છે. એક તરફ રાજ્ય સરકાર કન્યા કેળવણીના મસમોટા બજામાં ફૂંકે છે, તો બીજી તરફ આંબેડકર ઓપન યુનિવર્સિટી જેવી સરકારી માન્યતા પ્રાપ્ત સંસ્થામાં દીકરીઓ પર આટલો મોટો આર્થિક બોજ નાખવો તે કેટલો યોગ્ય છે? વધુમાં તેમણે જણાવ્યું કે, યુનિવર્સિટી બ્યુટિકેન્ડેશન અને સગવડોના નામે બિનજરૂરી ખર્ચાઓ કરી રહી છે અને તેનો સીધો બોજ સામાન્ય વર્ગના વિદ્યાર્થીઓ પર

નાખવામાં આવી રહ્યો છે. ૧૯૯૪માં જ્યારે આ યુનિવર્સિટીની સ્થાપના થઈ ત્યારે તેનો ઉમદા હેતુ ઇવાડાના માનવી સુધી સસ્તું શિક્ષણ પહોંચાડવાનો હતો, પરંતુ વર્તમાન શાસકો તે હેતુને જ વિસરી ગયા છે. આ અવાજબી ફી વધારાને કારણે રાજ્યના લાખો ગરીબ અને મધ્યમ વર્ગના વિદ્યાર્થીઓ ઉચ્ચ શિક્ષણથી વંચિત રહી શકે છે. કોંગ્રેસે આ ફી વધારો તત્કાલ પાછો ખેંચવાની ઉગ્ર માંગ કરી છે અને જો સરકાર નમતું નહીં જોખે તો રાજ્યવ્યાપી વિરોધ પ્રદર્શન કરવાની ચીમકી આપી છે.

**આંબેડકર ઓપન યુનિવર્સિટી (BAOU) હવે શિક્ષણનું વ્યાપારીકરણ કરી રહી હોવાનો આક્ષેપ કોંગ્રેસ પ્રવક્તા ડૉ. મનીષ દોશીએ કર્યો છે. B.A. માં ભાઈઓની ફીમાં ૧૭૮% અને બહેનોની ફીમાં ૩૧૭% જેવો અકલ્પનીય વધારો ઝીંકાયો છે. કન્યા કેળવણીના નામે મોટી વાતો કરતી સરકારના શાસનમાં દીકરીઓની ફી ₹૧૨૦૦ થી વધારી ₹૫૦૦૦ કરી દેવાતા મધ્યમ વર્ગના વિદ્યાર્થીઓ શિક્ષણથી વંચિત રહેવાની ભીતિ સેવાઈ રહી છે. યુનિવર્સિટી બ્યુટિકેન્ડેશન પાછળ લાખો ઉડાવે છે પણ વિદ્યાર્થીઓને લૂંટી રહી હોવાનો સૂર ઉઠ્યો છે.**

## ધરણીધર: વિદ્યાર્થીઓ માટે પ્રેરણાદાયી શૈક્ષણિક પ્રવાસ યોજાયો



**દૈનિક પલ્સ સમાચાર:** ધરણીધર તાલુકાની અરજણપુરા પ્રાથમિક શાળાના બાળકો માટે જ્ઞાનવર્ધક શૈક્ષણિક પ્રવાસનું આયોજન કરાયું હતું. વિદ્યાર્થીઓએ માવસરી પોલીસ સ્ટેશનમાં પોલીસની કામગીરી અને જનસેવા વિશે માહિતી મેળવી, જ્યાં જવાનોએ ચોકલેટ આપી તેમનું સ્વાગત કર્યું હતું. ત્યારબાદ રાધાનેસડા સોલાર પ્લાન્ટમાં સૂર્ય ઊર્જાથી વીજ ઉત્પાદનની પ્રક્રિયા નિહાળી બાળકો પર્યાવરણ સંરક્ષણ પ્રત્યે જાગૃત થયા હતા. જ્ઞાન સાથે ગમ્મતના આ પ્રવાસથી વિદ્યાર્થીઓમાં નવો ઉત્સાહ જોવા મળ્યો હતો.

## મકરપુરા પોલીસની કાર્યવાહી: લુટેરી દુલ્હન ગંગાનો સૂત્રધાર જેલભેગો



**દૈનિક પલ્સ સમાચાર:** લગ્નના પવિત્ર બંધનને વ્યાપાર બનાવી જનતાને લૂંટતી 'લુટેરી દુલ્હન' ગંગ પર મકરપુરા પોલીસે ગાળિયો કસ્યો છે. સુરેન્દ્રનગરના લાલજી ભલગામાને લગ્નની જાળમાં ફસાવી ₹૩.75 લાખની રોકડ અને દાગીના ખંખેરનાર આ ગંગના મુખ્ય સૂત્રધાર મહેન્દ્ર પ્રજાપતિને મહેસાણાથી દબોચી લેવાયો છે. સોનાલી નામની યુવતી સાથે લગ્ન કરાવી, સોગંદનામાના નામે લાખો રૂપિયા પડાવ્યા બાદ દુલ્હન દાગીના લઈને ફરાર થઈ ગઈ હતી. પોલીસે અગાઉ બે સભ્યોને ઝડપ્યા હતા, જ્યારે દુલ્હન સહિત ત્રણ આરોપીઓ હજુ પણ ફરાર છે.

## મુંબઈમાં વડોદરાના કરાટે ઈન્સ્ટ્રક્ટર વિશાલ નિઝામા ઝળક્યા



**દૈનિક પલ્સ સમાચાર:** જાપાન કરાટે એસોસિએશન ઓફ ઈન્ડિયા દ્વારા મુંબઈમાં આયોજિત નેશનલ કરાટે ચેમ્પિયનશિપમાં વડોદરાના કરાટેબાજો ઝળક્યા છે. સેન્સાઇ વિશાલ નિઝામાએ બે ગોલ્ડ મેડલ જીતી શ્રેષ્ઠતા પુરવાર કરી છે. તેમના વિદ્યાર્થીઓ સુહાન ઝાલાએ ગોલ્ડ, કનુ ચૌધરીએ ગોલ્ડ અને બ્રોન્ઝ, જ્યારે શાલીન શુક્લાએ સિલ્વર મેડલ મેળવ્યા છે. દેશના વિવિધ રાજ્યોના સ્પર્ધકો વચ્ચે ગુજરાતના ખેલાડીઓએ ૫ મેડલ જીતી રાજ્યની ખેલ પ્રતિભાનો પરિચય આપ્યો છે.

## જંબુસર: ધારાસભ્ય ડી.કે. સ્વામીના હસ્તે જનસેવા કેન્દ્રનું લોકાર્પણ

જંબુસરમાં ₹૩૫ લાખના ખર્ચે હાઈટેક જનસેવા કેન્દ્ર કાર્યરત

**દૈનિક પલ્સ સમાચાર:** જંબુસર મામલતદાર કચેરી ખાતે રાજ્ય સરકારના 'સરળ વહીવટ' ના મંત્રને સાકાર કરતા અદ્યતન જનસેવા કેન્દ્રનું ભવ્ય લોકાર્પણ કરવામાં આવ્યું છે. ધારાસભ્ય ડી.કે. સ્વામી અને પ્રાંત અધિકારી ડૉ. સુપ્રિયા ગાંગુલીની વિશેષ ઉપસ્થિતિમાં આયોજિત આ કાર્યક્રમમાં ₹૩૫ લાખના ખર્ચે તૈયાર થયેલા સુવિધા સભર કેન્દ્રને જનતા માટે ખુલ્લું મૂકવામાં આવ્યું હતું. આ નવા જનસેવા કેન્દ્રની વિશેષતા તેની હાઈટેક સુવિધાઓની સાથે તેમાં રહેલો માનવીય અભિગમ છે. વહીવટી તંત્રએ સ્ત્રી સશક્તિકરણની દિશામાં એક નવતર પ્રયોગ કરતા અહીં 'બેબી કેર યુનિટ' (Baby Care Unit) ની સ્થાપના કરી છે. કામ અર્થે આવતી માતાઓ પોતાના નાના બાળકોની ચિંતા કર્યા વગર શાંતિથી અરજી પ્રક્રિયા પૂર્ણ કરી શકે તે માટે આ વ્યવસ્થા અત્યંત પ્રશંસનીય બની છે. કેન્દ્રમાં હવે 7/12 અને 8-

અ ના ઉતારા, રેશનકાર્ડ, આધાર કાર્ડ અને જાતિના દાખલા જેવી પાયાની સેવાઓ એક જ છત નીચે ઉપલબ્ધ થશે. લોકાર્પણ પ્રસંગે ધારાસભ્ય ડી.કે. સ્વામીએ જણાવ્યું હતું કે, સરકારનો ઉદ્દેશ્ય છેવાડાના માનવી સુધી સુવિધાઓ પહોંચાડવાનો છે. આ કેન્દ્રમાં દરેક યોજના માટે કયા દસ્તાવેજોની જરૂર પડશે તેની સચોટ માહિતી માટે ખાસ હેલ્પડેસ્ક પણ કાર્યરત કરાયું છે, જે અરજદારોનો સમય બચાવશે. કાર્યક્રમ દરમિયાન મહાનુભાવોએ કચેરીના પટાંગણમાં વૃક્ષારોપણ કરીને 'ગ્રીન ગુજરાત' નો સંદેશ ફેલાવ્યો હતો. પ્રાંત અધિકારી ડૉ. સુપ્રિયા ગાંગુલીએ પણ આ કેન્દ્રની સેવાઓની ગુણવત્તા જળવાઈ રહે અને અરજદારોને સન્માનજનક રીતે કામગીરીનો લાભ મળે તે માટે સ્ટાફને જરૂરી સૂચનાઓ આપી હતી. ટેકનોલોજી અને માનવીય મૂલ્યોના સંગમ સમાન આ જનસેવા કેન્દ્ર જંબુસર



**રાજકોટમાં 75 કરોડના સાંઢિયા પુલનું કામ રેલવે મંજૂરીના અભાવે અટક્યું. રેલનગર અને બજરંગવાડીના લાખો લોકો ટ્રાફિકમાં પીસાયા.**

## રાજકોટ રાજદીપ સોસાયટી રોડ વિરોધ

રાજકોટ: અધિકારીઓના જૂઠા વાયદાથી ત્રસ્ત મહિલાઓએ થાળી વગાડી

**દૈનિક પલ્સ સમાચાર:** રાજકોટનું મ્યુનિસિપલ કોર્પોરેશન જાણે ધોર નિદ્રામાં હોય તેમ જણાય છે. ઓમનગર સર્કલ પાસે આવેલી રાજદીપ સોસાયટીના રહીશોએ આજે રસ્તા પર ઉતરી તંત્રના પાપના ઘડા ફોડ્યા હતા. છેલ્લા ત્રણ મહિનાથી ખખડજી રોડ મામલે રજૂઆતો કરવા છતાં અધિકારીઓના પેટનું પાણી હલતું નથી. સ્થાનિક મહિલાઓએ થાળીઓ વગાડી અને કોર્પોરેશન વિરુદ્ધ સૂત્રોચ્ચાર કરી આક્રોશ ઠાલવ્યો હતો. સ્થાનિકોનો આક્ષેપ છે કે અધિકારીઓએ 10 તારીખની ડેડલાઈન આપી હતી, જે વીતી ગઈ હોવા છતાં સ્થિતિ જસની તસ છે. બિસ્માર રસ્તાના કારણે નિર્દોષ શાળાએ જતા બાળકો વારંવાર સાયકલ પરથી પડી રહ્યા છે અને ઈજાગ્રસ્ત થઈ રહ્યા છે. રહીશોનો સવાલ છે કે જો તેઓ નિયમિત મકાન વેરો અને અન્ય ટેક્સ ભરતા હોય, તો



## ઉત્તરાયણ પર પવન કેવો રહેશે? હવામાન નિષ્ણાતની આગાહી જાહેર

**દૈનિક પલ્સ સમાચાર:** આગામી મકરસંક્રાંતિના પર્વને હવે ગણતરીના દિવસો બાકી રહ્યા છે ત્યારે આકાશમાં પતંગોના પેચ લડાવવા માટે પતંગરસિયાઓ સજ્જ બન્યા છે. દર વર્ષે પતંગબાજોના મનમાં પવનની ગતિને લઈને ચિંતા હોય છે, પરંતુ આ વર્ષે હવામાન નિષ્ણાત અંકિત પટેલે પતંગરસિયાઓ માટે અત્યંત આનંદદાયક સમાચાર આપ્યા છે. આગાહી મુજબ, ઉત્તરાયણના દિવસે પવનની ગતિ પતંગ ચગાવવા માટે સાનુકૂળ અને પ્રતિકલાક 5 કિમીથી વધુ રહેવાની સંભાવના છે. જાણકારોના મતે પતંગને આકાશમાં સારી રીતે ઉડાવવા માટે ન્યૂનતમ 5 કિમીની ગતિ અનિવાર્ય છે, જે આ વર્ષે રાજ્યભરમાં જળવાઈ રહેશે. પતંગ ઉડાવવાનો ઉત્સાહ માત્ર ગુજરાત કે ભારતમાં જ નહીં, પરંતુ સાત સમંદર પાર પણ એટલો જ જોવા મળે છે.

ભારતનો સૌથી મોટો કાઇટ ફેસ્ટિવલ અમદાવાદ અને જયપુરમાં યોજાય છે, તેમ છતાં વિશ્વના અન્ય દેશોમાં પણ આ અનોખા ઉત્સવો જોવા મળે છે. ચીનમાં એપ્રિલ મહિનામાં પતંગ ઉડાવીને દેવતાઓ પાસે સારી દ્રષ્ટિની પ્રાર્થના કરાય છે. જાપાનમાં મે માસમાં પતંગોત્સવ દ્વારા દેવતાઓને પ્રસન્ન કરવાની પરંપરા છે. ઇન્ડોનેશિયાના બાલી કાઇટ ફેસ્ટિવલમાં તો 100 મીટર લાંબી પૂંછડીવાળા મહાકાય પતંગો આકાશમાં તરતા જોવા મળે છે. વધુમાં, ઓસ્ટ્રેલિયામાં સાપ્ટેમ્બરમાં, બ્રિટનમાં ઓગસ્ટમાં અને અમેરિકામાં માર્ચમાં પતંગોત્સવોનું ભવ્ય આયોજન કરવામાં આવે છે. દક્ષિણ આફ્રિકાના કેપટાઉનમાં પણ જાન્યુઆરીના બીજા અઠવાડિયામાં આંતરરાષ્ટ્રીય પતંગ ઉત્સવની ઉજવણી થાય છે. આમ, પતંગ એ વિશ્વને જોડતું એક સૂત્ર બની ગયું છે. આ વર્ષે ગુજરાતમાં પવનની ગતિ

સામાન્ય અને અનુકૂળ રહેવાની આગાહી હોવાથી પતંગરસિકોએ પતંગ ચગાવવા માટે વધુ ઠુમકા લગાવવા નહીં પડે અને તેઓ આખો દિવસ પતંગબાજીની મજા માણી શકશે.



## જીવરાજપાર્કમાં સેફ્ટી ગાર્ડ: પતંગની દોરીથી બચાવવા સેવા

**દૈનિક પલ્સ સમાચાર:** ઉત્તરાયણનો પર્વ જેમ જેમ નજીક આવી રહ્યો છે તેમ તેમ શહેરમાં પતંગની કાય પાયેલી દોરીથી થતા અકસ્માતોનો ભય પણ વધી રહ્યો છે. ત્યારે જીવરાજપાર્ક વિસ્તારના સેવાભાવી યુવાનોએ આ ગંભીર સમસ્યાને હલ કરવા માટે અનોખી પહેલ કરી છે. આ યુવાનો અને આગેવાનો દ્વારા ટુ-વ્હીલર ચાલકોની સુરક્ષા માટે નિ:શુલ્ક સેફ્ટી ગાર્ડ લગાવવાની ઝુંબેશ હાથ ધરવામાં આવી છે. રાજુભાઈ સાવલીયા, નિકુંજ સાવલીયા, નરેશભાઈ ત્રાડા, વિપુલભાઈ સાવલીયા અને જતિનભાઈ ટીલાળા સહિતના કાર્યકરો ખભેખભો મિલાવીને આ સેવાકીય કાર્યમાં જોતરાયા છે. તેઓ બાઈક અને સ્કૂટર પર લોખંડના મજબૂત ગાર્ડ ફીટ કરી રહ્યા છે, જે ચાલુ વાહને ગળાના ભાગે આવતી દોરીથી વાહનચાલકનો બચાવ કરશે. આ પ્રશંસનીય

કામગીરીને સ્થાનિક રહીશો અને વાહનચાલકો દ્વારા અભૂતપૂર્વ પ્રતિસાદ મળી રહ્યો છે. આયોજકોએ લોકોને પોતાની સુરક્ષા પ્રત્યે જાગૃત રહેવા અને આ સેવાનો લાભ લેવા અપીલ કરી છે, જેથી ઉત્તરાયણનો તહેવાર સુરક્ષિત રીતે માણી શકાય. **રિપોર્ટ : હાર્દિક ચંદારાણા**



## સ્વામી વિવેકાનંદ જન્મજયંતિ: નવાગામમાં યુવા દિવસ ઉજવાયો

**દૈનિક પલ્સ સમાચાર:** ગુજરાત પ્રવાસન નિગમ દ્વારા નવાગામ ખાતે આજે જ્ઞાન અને સંસ્કારના સમન્વય સમાન 'રાષ્ટ્રીય યુવા દિવસ'ની ઉજવણી સંપન્ન થઈ હતી. સ્વામી વિવેકાનંદના જન્મદિવસને યાદગાર બનાવવા માટે યાત્રી નિવાસ નવાગામ ખાતે વિશેષ સત્રનું આયોજન કરાયું હતું. આજના ડિજિટલ યુગમાં સ્વામી વિવેકાનંદની વિચારધારા યુવાનો માટે કેટલી પ્રસ્તુત છે, તે બાબત પર કાર્યક્રમમાં ભાર મૂકવામાં આવ્યો હતો. નવાગામની કુમાર અને કન્યા શાળાના અંદાજે 90 વિદ્યાર્થીઓએ આ બૌદ્ધિક સત્રમાં હાજરી આપી વિવેકાનંદજીના જીવનમાંથી આત્મવિશ્વાસ અને એકાગ્રતાના પાઠ શીખ્યા હતા. પ્રવાસન નિગમનો મુખ્ય ઉદ્દેશ્ય પ્રવાસન સ્થળોની સાથે સાથે ભારતીય સંસ્કૃતિના આદર્શોને પણ જન-જન સુધી પહોંચાડવાનો છે. શાળાના શિક્ષકો અને વિદ્યાર્થીઓએ નિગમના આ પોઝિટિવ અભિગમની પ્રશંસા કરી હતી. કાર્યક્રમમાં રજૂ થયેલા સ્વામીજીના

વિચારોએ બાળકોમાં રાષ્ટ્ર સેવા અને વ્યક્તિત્વ વિકાસની નવી આશા જગાવી છે. આયોજનના અંતે વિદ્યાર્થીઓને પૌષ્ટિક અલ્પાહાર પીરસવામાં આવ્યો હતો. સરકારના આ પ્રકારના આયોજનોથી છેવાડાના ગામડાઓના બાળકોમાં પણ રાષ્ટ્રીય ચેતના જાગૃત થાય છે, જે વિકસિત ભારતના નિર્માણ માટે અનિવાર્ય છે. **રિપોર્ટ : વખતસિંહ પરમાર**



## રાજકોટ: આળસુ તંત્રના પાપે સાંઢિયા પુલનું કામ ખોરંભે, લાખો પરેશાન

**દૈનિક પલ્સ સમાચાર:** રાજકોટ મહાનગરપાલિકાના શાસકો અને અધિકારીઓની અણઆવડતના કારણે 75 કરોડના ખર્ચે બની રહેલો સાંઢિયા પુલ અત્યારે જનતા માટે મુસીબતનો પર્યાય બની ગયો છે. વર્ષો જૂના આ જર્જરિત પુલને તોડીને નવો ફોરલેન બ્રિજ બનાવવાની કામગીરી શરૂ તો થઈ, પણ હવે તે વહીવટી આળસના પિંજરમાં કેદ થઈ ગઈ છે. રેલવે ટ્રેક પર ગર્ડર લોન્ચ કરવા માટે મંજૂરી મેળવવામાં થયેલો વિલંબ તંત્રની કામ કરવાની દાનત પર સવાલો ઉભા કરી રહ્યો છે. આ લંબાયેલા કામને કારણે જામનગર રોડને જોડતા બજરંગવાડી, વોરા સોસાયટી, વાંકાનેર સોસાયટી, રેલનગર અને લોકો કોલોનીના લાખો લોકો દરરોજ ટ્રાફિકના યુદ્ધમાં ઉતરે છે. વૈકલ્પિક રસ્તાઓ એટલા સાંકડા છે કે ત્યાં કલાકો સુધી વાહનોની કતારો લાગેલી રહે છે. ખાસ કરીને ભોમૈશ્વર ફાટક બંધ થાય ત્યારે સ્થિતિ

અત્યંત ગંભીર બની જાય છે. હોર્નનો અવાજ અને વાહનોના ધુમાડાથી સ્થાનિકોના આરોગ્ય સામે પણ ખતરો ઊભો થયો છે. કોંગ્રેસના પૂર્વ મહામંત્રી કલ્પેશ કુંડલીયા અને અશોકસિંહ વાઘેલાએ તંત્રને આડે હાથ લેતા આક્ષેપ કર્યો છે કે, વહીવટી પ્રક્રિયામાં સમયસર તત્પરતા ન બતાવતા ડિસેમ્બરમાં પુલ શરૂ કરવાનું શાસકોનું વચન પોકળ સાબિત થયું છે. હવે સ્થિતિ એવી છે કે રેલવેની મંજૂરી ક્યારે મળશે અને કામ ક્યારે આગળ વધશે તેની કોઈ સ્પષ્ટતા નથી. માર્ચ-2026ની જે મર્યાદા નક્કી કરાઈ હતી તે પણ હવે પૂર્ણ થવી અશક્ય જણાય છે. તંત્રની આ આળસને કારણે જનતાના 75 કરોડ રૂપિયા તો ખર્ચાયા પણ સુવિધા હજુ જોજનો દૂર છે. વિપક્ષે માંગ કરી છે કે ત્વરિત મંજૂરી મેળવી યુદ્ધના ધોરણે કામ પૂર્ણ કરવામાં આવે, અન્યથા જનતાના આક્રોશનો સામનો કરવા તંત્ર તૈયાર રહે.



**રાજકોટમાં 75 કરોડના સાંઢિયા પુલનું કામ રેલવે મંજૂરીના અભાવે અટક્યું. રેલનગર અને બજરંગવાડીના લાખો લોકો ટ્રાફિકમાં પીસાયા.**

## ડભોઈમાં સુરક્ષા કવચ મજબૂત: બંધ CCTV કેમેરા શરૂ કરાયા

**દૈનિક પલ્સ સમાચાર:** ડભોઈ નગરપાલિકા અને વહીવટી તંત્ર દ્વારા શહેરના સર્વાંગી વિકાસ અને સુરક્ષા માટે એક મહત્વનું કદમ ઉઠાવવામાં આવ્યું છે. રાજ્ય સરકારની સુરક્ષા નીતિને અનુસરીને, ડભોઈ શહેરમાં સુરક્ષા વ્યવસ્થા સજ્જ કરવા તંત્ર સંપૂર્ણપણે હરકતમાં આવ્યું છે. શહેરના વિવિધ વિસ્તારોમાં લગાવવામાં આવેલા પરંતુ મેન્ટેનન્સના અભાવે બંધ પડેલા સીસીટીવી કેમેરાઓનું સમારકામ હવે પૂરજોશમાં ચાલી રહ્યું છે. આધુનિક યુગમાં ગુનાખોરીને રોકવા માટે ટેકનોલોજી અનિવાર્ય છે, અને ડભોઈ તંત્રએ આ વાતને ગંભીરતાથી લીધી છે. મુખ્ય માર્ગો, ચાર રસ્તાઓ અને ધાર્મિક સ્થળોની આસપાસના કેમેરા કાર્યરત થવાથી પોલીસની કામગીરી સુગમ બનશે. આ ઉપરાંત, જાહેર માર્ગો પરની સ્ટ્રીટ લાઈટો જે બંધ હતી, તેને રિપેર કરવાની સાથે નવી લાઈટો નાખવાનું આયોજન પણ કરવામાં આવ્યું છે. તંત્રના આ લોકહિતકારી નિર્ણય પાછળ સ્થાનિક પ્રતિનિધિઓનો પોઝિટિવ અભિગમ

રહ્યો છે. આ વિકાસકામોથી માત્ર સુરક્ષા જ નહીં, પરંતુ રાત્રિના સમયે શહેરની રોનક પણ વધશે. વેપારી સંગઠનો અને રહીશોએ આ પહેલને આવકારી છે, કારણ કે આનાથી ચોરી જેવા બનાવો પર અંકુશ આવશે. ડભોઈ તંત્રની આ સક્રિયતા દર્શાવે છે કે નાગરિકોની સલામતી તેમની પ્રાથમિકતા છે. આગામી દિવસોમાં સમગ્ર શહેરને ડિજિટલ સર્વેલન્સ હેઠળ લાવીને એક આદર્શ સુરક્ષિત શહેર બનાવવાનું લક્ષ્ય રાખવામાં આવ્યું છે.



## ભારત-ન્યૂઝીલેન્ડ વન-ડે: રાજકોટમાં પોલીસનો લોખંડી બંદોબસ્ત તહેનાત

**દૈનિક પલ્સ સમાચાર:** આગામી તા. 14મી જાન્યુઆરીના રોજ રાજકોટના ખંદેરી સ્થિત નીરંજન શાહ ઇન્ટરનેશનલ સ્ટેડિયમમાં ભારત અને ન્યૂઝીલેન્ડ વચ્ચે હાઈ-વોલ્ટેજ વન-ડે મુકાબલો રમાનાર છે. મકરસંક્રાંતિની રજા હોવાથી ક્રિકેટ રસીયાઓમાં અનેરો ઉત્સાહ છે, ત્યારે રાજકોટ ગ્રામ્ય પોલીસ દ્વારા લોખંડી બંદોબસ્તની જાહેરાત કરવામાં આવી છે. એસપી વિજયસિંહ ગુર્જરે જણાવ્યું હતું કે, આંતરરાષ્ટ્રીય ખેલાડીઓની સુરક્ષા અને હજારો પ્રેક્ષકોની સલામતી માટે 700 પોલીસ જવાનો અને 400 હોમગાર્ડ-TRB જવાનો સ્ટેડિયમ ખાતે તહેનાત રહેશે. દર વખતે મેચ દરમિયાન જામનગર રોડ પર સર્જાતી ટ્રાફિકની સમસ્યાને ઉકેલવા આ વખતે પોલીસ એક્શન મોડમાં છે. વાહનચાલકોએ ફરજિયાત નિર્ધારિત પાર્કિંગમાં જ વાહન રાખવા પડશે, અન્યથા વાહન ડિટેઈન કરવામાં આવશે. સુરક્ષા વ્યવસ્થામાં બોમ્બ ડિસ્પોઝેબલ



સ્કવોડ, મેટલ ડિટેક્ટર્સ અને સીસીટીવી સર્વેલન્સની મદદ લેવાશે. મેચ દરમિયાન ડ્રોન ઉડાડવા પર સખત પ્રતિબંધ છે. એન્ટી ગેઈટ પર પ્રેક્ષકોનું સઘન ચેકિંગ કરવામાં આવશે. હોટલ સંચાલકોને પણ કડક તાકીદ કરવામાં આવી છે કે તેઓ પાર્કિંગ વ્યવસ્થા જાળવે.

રાજકોટ પોલીસના આ યુસ્ત આયોજનનો હેતુ ક્રિકેટ પ્રેમીઓ કોઈ પણ અડચણ વગર મેચનો આનંદ માણી શકે અને કોઈ અનિચ્છનીય ઘટના ન બને તે સુનિશ્ચિત કરવાનો છે. **રિપોર્ટ : હાર્દિક ચંદારાણા**

## વડોદરા: કોંગ્રેસના મનરેગા આંદોલનમાં પોલીસ દમન, અનેકની ધરપકડ

વડોદરામાં મનરેગા મુદ્દે કોંગ્રેસના ધરણા: પોલીસ સાથે ઘર્ષણ

**દૈનિક પલ્સ સમાચાર:** વડોદરાના ગાંધીનગર ગૃહ ખાતે આજે લોકતંત્ર લજિજીત થયું હોય તેવા દ્રશ્યો સર્જાયા હતા. ભાજપ સરકારની શ્રમિક વિરોધી નીતિઓ અને મનરેગા (MGNREGA) યોજનાને નબળી પાડવાના ષડયંત્ર વિરુદ્ધ કોંગ્રેસ દ્વારા આયોજિત 'મનરેગા બચાવો આંદોલન'માં પોલીસે ભારે દમનકારી નીતિ અપનાવી હતી. શાંતિપૂર્ણ રીતે પોસ્ટરો પ્રદર્શિત કરી રહેલા કોંગ્રેસના આગેવાનો અને કાર્યકરોને ગુનેગારોની જેમ બળજબરીથી પોલીસ વાહનોમાં બેસાડી રાવપુરા પોલીસ સ્ટેશનમાં અટકાયત કરવામાં આવી હતી. આ આંદોલન દ્વારા કોંગ્રેસે ભાજપ સરકારની એ નીતિઓનો પર્દાફાશ કર્યો હતો જેમાં મનરેગાના મૂળ આત્માને જ ખોખલો કરી દેવામાં આવ્યો છે. ગ્રામસભા અને પંચાયતોના અધિકારો ઈનવીને દિલ્હીથી રિમોટ કંટ્રોલ દ્વારા ચલાવવામાં આવતી આ નીતિઓને કારણે ગરીબ મજૂરો અને

આદિવાસી સમાજ પાયમાલ થઈ રહ્યો છે. શહેર પ્રમુખ ઋત્વિજ જોષી અને મહાનગર પાલિકાના વિપક્ષ નેતા ચંદ્રકાંત શ્રીવાસ્તવ (ભથ્થુભાઈ) એ સરકારને આડે હાથ લેતા જણાવ્યું હતું કે, બજેટમાં કરવામાં આવેલી ભારે કપાત એ ગરીબોનું અપમાન છે. પોલીસ દ્વારા કરાયેલી અટકાયતમાં ઋત્વિજ જોષી, ભથ્થુભાઈ, કોર્પોરેટર પુષ્પાબેન વાઘેલા, પ્રદેશ નેતા ભીખાભાઈ રબારી, મહેશ સોલંકી, પાર્વતીબેન રાજપુત અને જાગૃતિબેન રાણા સહિત 19 વોર્ડના વોર્ડ પ્રમુખો અને 50થી વધુ કાર્યકરોનો સમાવેશ થાય છે. કોંગ્રેસના પ્રવક્તા કપીલ જોષીએ આ પોલીસ કાર્યવાહીને સરકારની હાર ગણાવી હતી. ગુજરાત કોંગ્રેસે આ ઘટના બાદ રાજ્યવ્યાપી આંદોલનની રણનીતિ સ્પષ્ટ કરી છે. કોંગ્રેસના મતે, મનરેગા બચશે તો જ ગામડાં બચશે. સરકારની તાનાશાહી સામે ઝૂકવાને બદલે કોંગ્રેસે હવે પંચાયત, બ્લોક અને જિલ્લા સ્તરે

આ સંગ્રામને વધુ ઉગ્ર બનાવવાની જાહેરાત કરી છે. સત્તાના નશામાં ચૂર ભાજપ સરકાર જે રીતે પોલીસનો ઉપયોગ કરીને વિપક્ષનો અવાજ દબાવી રહી છે, તેનાથી પ્રજામાં પણ ભારે રોષ જોવા મળી રહ્યો છે. કોંગ્રેસે સ્પષ્ટ કર્યું છે કે જ્યાં સુધી શ્રમિકોને તેમના હક્કની મજૂરી અને પૂરતા કામના દિવસો નહીં મળે ત્યાં સુધી આ લડત રસ્તા પર ચાલુ રહેશે.



## ઈડરમાં LCBની રેડ: દારૂ ભરેલી રિક્ષા અને એક્ટિવા જપ્ત

**દૈનિક પલ્સ સમાચાર:** સાબરકાંઠા જિલ્લાના ઈડર શહેરમાં પોલીસ તંત્રની આબરૂના લીરેલીરા ઉડ્યા છે. જ્યારે સ્થાનિક પોલીસ ઊંઘતી ઝડપાઈ છે ત્યારે એલ.સી.બી.એ રેડ પાડીને બુટલેગરોની આખી ગંગાનો પર્દાફાશ કર્યો છે. ઈડરના વણજારા વાસ વિસ્તારમાં રહેતા બુટલેગરો દ્વારા વિદેશી દારૂનો જથ્થો ખાનગીમાં સંભાળ કરવામાં આવતો હોવાની બાતમીના આધારે એલ.સી.બી.એ 6 લાખનો મુદ્દામાલ કબજે કર્યો છે. પકડાયેલા આરોપીઓમાં મુકેશ રાજુભાઈ વણજારા અને આકાશ ઉર્ફે મોતીજી વણજારાનો સમાવેશ થાય છે. જોકે, આ સમગ્ર ઘટનામાં પોલીસની કામગીરી શંકાના દાયરામાં આવી છે. શહેરનો ડોન ગણાતો બુટલેગર પ્રવીણજી વણજારા અને વિજયજી ઓડ એલ.સી.બી.ના સંકળમાંથી ભાગી છૂટવામાં સફળ રહ્યા છે. સવાલ એ થાય છે કે આટલા મોટા કાફલા વચ્ચેથી રીઢા ગુનેગારો કેવી રીતે ફરાર થઈ શકે? વર્તમાન

સમયમાં જીલ્લામાં દારૂની સાથે માદક પદાર્થોનું વેચાણ પણ ચોરીછૂપીથી વધી રહ્યું છે, ત્યારે પોલીસ ફરિયાદમાં નોંધાતી આરોપીઓની ફરાર થવાની સંખ્યા ચિંતાજનક રીતે વધી છે. ઈડર પોલીસ સ્ટેશનમાં ગુન્હો તો નોંધાયો છે, પણ મુખ્ય બુટલેગરો હજુ પણ પોલીસ પકડથી દૂર છે. આ ઘટનાએ સાબિત કર્યું છે કે જ્યાં સુધી સ્થાનિક પોલીસની મિલીભગત હશે, ત્યાં સુધી દારૂબંધીનો કાયદો માત્ર એક મજાક બનીને રહી જશે. **રિપોર્ટ : જનક જાદવ**



## TRB જવાનો માટે ખુશખબર: માનદ વેતનમાં 150 રૂપિયાનો જંગી વધારો

**દૈનિક પલ્સ સમાચાર:** ગુજરાત સરકાર દ્વારા રાજ્યના સુરક્ષા તંત્ર સાથે જોડાયેલા પાયાના જવાનો માટે એક અત્યંત પ્રશંસનીય અને સંવેદનશીલ કદમ ઉઠાવવામાં આવ્યું છે. ગૃહ રાજ્યમંત્રી શ્રી હર્ષ સંઘવીએ ટ્રાફિક બ્રિગેડ (TRB) જવાનોના હિતમાં ઐતિહાસિક જાહેરાત કરતા તેમના દૈનિક માનદ વેતનમાં જંગી વધારો કર્યો છે. આ નિર્ણયથી ટ્રાફિક વ્યવસ્થામાં રાત-દિવસ જોયા વગર ફરજ બજાવતા હજારો જવાનોના ચહેરા પર સ્મિત જોવા મળી રહ્યું છે. મંત્રીશ્રીએ વિગતવાર માહિતી આપતા જણાવ્યું કે, અત્યાર સુધી TRB જવાનોને દૈનિક રૂ. 300 ના દરે માનદ વેતન ચૂકવવામાં આવતું હતું, જે હવે વધારીને રૂ. 450 કરી દેવામાં આવ્યું છે. આશરે 40 ટકા જેટલો આ વધારો આજથી જ અમલી બની ચૂક્યો છે. આ મહત્વપૂર્ણ સુધારાને કારણે રાજ્યના 90 હજારથી વધુ TRB જવાનોના

પરિવારોમાં દિવાળી જેવો માહોલ સર્જાયો છે. મધ્યમ અને શ્રમિક વર્ગના આ જવાનો માટે મોંઘવારીના સમયમાં આ રૂ. 150 નો દૈનિક વધારો આશીર્વાદરૂપ સાબિત થશે. નોંધનીય છે કે, છેલ્લા ઘણા સમયથી વિવિધ સંગઠનો અને જવાનો દ્વારા વેતન વધારાની રજૂઆતો કરવામાં આવતી હતી. આ બાબતને ગંભીરતાથી લઈને મુખ્યમંત્રી શ્રી ભૂપેન્દ્ર પટેલના નેતૃત્વમાં અને શ્રી હર્ષ સંઘવીના સીધા માર્ગદર્શન હેઠળ ગૃહ વિભાગે આ નાણાકીય જોગવાઈને મંજૂરી આપી છે. સૂત્રોના જણાવ્યા અનુસાર, આ નિર્ણયથી સરકારી તિજોરી પર ભારણ વધશે તેમ છતાં જવાનોના ઉત્સાહ અને તેમની કપરી ફરજની કદર રૂપે આ લોકહિતકારી નિર્ણય લેવાયો છે. સોશિયલ મીડિયા પર પણ ગૃહ રાજ્યમંત્રીના આ નિર્ણયની પ્રશંસા થઈ રહી છે. લોકો આને 'સંવેદનશીલ સરકારની સંવેદનશીલ પહેલ'

ગણાવી રહ્યા છે. આજથી અમલી બનેલા આ નવા વેતન દરથી રાજ્યના તમામ શહેરો અને જિલ્લાઓમાં ફરજ બજાવતા TRB જવાનોમાં ગૌરવની લાગણી જન્મી છે. પોલીસ અને જનતા વચ્ચે સેતુ સમાન આ જવાનો હવે વધુ આત્મવિશ્વાસ સાથે માર્ગ સલામતી જાળવવામાં પોતાનું યોગદાન આપશે.



## શ્રી વહાણવટી હાઈસ્કૂલ ઘડિયામાં સ્વચ્છતા અને સમૂહ નાસ્તો

**દૈનિક પલ્સ સમાચાર:** કપડવંજ તાલુકાના ઘડિયા ગામમાં આવેલી શ્રી વહાણવટી હાઈસ્કૂલ શૈક્ષણિક પ્રવૃત્તિઓમાં અગ્રેસર રહી છે. આગામી 16 જાન્યુઆરીથી શરૂ થનારી પ્રિલિમ પરીક્ષા વિદ્યાર્થીઓ શાંતિપૂર્ણ અને સુવ્યવસ્થિત વાતાવરણમાં આપી શકે તે માટે શાળા પ્રશાસન દ્વારા વિશેષ તકદારી રાખવામાં આવી છે. આચાર્ય ચિરાગભાઈના સચોટ માર્ગદર્શન હેઠળ શાળામાં 'મારી શાળા સ્વચ્છ શાળા' અભિયાન વેગવંતું બન્યું છે. આગામી 77મા પ્રજાસત્તાક પર્વના ગૌરવશાળી આયોજન પૂર્વે વિદ્યાર્થીઓ અને સ્ટાફ દ્વારા સમગ્ર શાળા પરિસર અને વર્ગખંડોમાં વ્યાપક સફાઈ કરવામાં આવી હતી. સ્વચ્છતાના આ કાર્ય બાદ વિદ્યાર્થીઓમાં એકતા, સહકાર અને સ્વસ્થ આહારની ભાવના વિકસે તે હેતુથી 'સમૂહ બાળ નાસ્તા'નું આયોજન કરવામાં આવ્યું હતું. વિદ્યાર્થીઓએ પરસ્પર મિલનસાર ભાવે

નાસ્તો કરી સામૂહિકતાનું ઉત્તમ ઉદાહરણ પૂરું પાડ્યું હતું. શાળાના શિક્ષકો અને વિદ્યાર્થીઓના સહિયારા પ્રયાસોથી પરીક્ષા પૂર્વેનું વાતાવરણ અત્યંત ખુશનુમા બની રહ્યું છે, જે વિદ્યાર્થીઓના મનોબળમાં વધારો કરશે. **રિપોર્ટ : દિપક પરમાર**



**ચકલાસી પોલીસે બાતમીના આધારે ભાખરપુરાના આઝાદ ઠાકોરને ૮ ચાઇનીઝ દોરીના રીલ સાથે ઝડપ્યો. જાહેરનામા ભંગનો ગુનો દાખલ.**



## 'સબ સુખ લહે તુમહારી સરના, તુમ રક્ષક કાહુ કો ડરના'

### ઉત્તરાયણ સુરક્ષા: ધાનેરા પોલીસે બાઈક પર સેફ્ટી ગાર્ડ લગાવ્યા

**દૈનિક પલ્સ સમાચાર:** ઉત્તરાયણના પર્વે પતંગની દોરી ટુ-વ્હીલર ચાલકો માટે જીવલેણ ન બને તે હેતુથી ધાનેરા ટ્રાફિક પોલીસે સરાહનીય માર્ગ સલામતી અભિયાન શરૂ કર્યું છે. તહેવાર દરમિયાન માર્ગો પરથી પસાર થતા ચાલકો અકસ્માતનો ભોગ ન બને તે માટે પોલીસ દ્વારા વાહનો પર લોખંડના સેફ્ટી ગાર્ડ લગાવવાની કામગીરી હાથ ધરવામાં આવી હતી. આ ગાર્ડ દોરીને ચાલકના ગળા સુધી પહોંચતા અટકાવશે. આ અભિયાનમાં માત્ર શિસ્ત જ નહીં પણ પ્રોત્સાહન પર પણ ભાર મુકાયો હતો. જે વાહનચાલકો ફરજિયાત હેલ્મેટ પહેરીને જવાબદાર નાગરિક તરીકે ડ્રાઈવિંગ કરી રહ્યા હતા, તેમનું ધાનેરા પોલીસ દ્વારા ગુલાબનું ફૂલ આપી સન્માન કરવામાં આવ્યું હતું. પોલીસની આ અનોખી પહેલનો હેતુ દંડને બદલે સમજાવટ દ્વારા ટ્રાફિક શિસ્ત કેળવવાનો છે. ધાનેરા ટ્રાફિક પોલીસે તમામ નાગરિકોને અપીલ કરી છે કે તેઓ સુરક્ષિત રીતે તહેવાર મનાવે અને ટ્રાફિકના તમામ નિયમોનું ચુસ્ત

પાલન કરી પોતાની અને અન્યોની જિંદગી બચાવવામાં સહયોગ આપે. **રિપોર્ટ : ઈકબાલ મેમણ**



**ધાનેરા ટ્રાફિક પોલીસે ઉત્તરાયણ પૂર્વે બાઈક પર સેફ્ટી ગાર્ડ લગાવ્યા અને હેલ્મેટ ધારકોને ગુલાબ આપી સન્માનિત કર્યા.**

## કામરેજના કઠોરમાં ૧૪મો સમૂહ લગ્નોત્સવ: સામાજિક એકતાનો ઉત્સવ

**દૈનિક પલ્સ સમાચાર:** કામરેજ તાલુકાના કઠોર ગામે રવિવારનો દિવસ સામાજિક સમરસતા અને ઉત્સાહનો દિવસ બની રહ્યો. કઠોર મુસ્લિમ કોમ્યુનિટી ડેવલપમેન્ટ દ્વારા આયોજિત 14મો સમૂહ લગ્નોત્સવમાં હજારો લોકોની સાક્ષીએ અનેક નવયુગલોએ લગ્નજીવનના શ્રીગણેશ કર્યા હતા. આ ભવ્ય આયોજનમાં કઠોર પંચક સહિત દેશ-વિદેશના દાતાઓએ ઉદાર હાથે સહયોગ આપ્યો હતો. આ સમૂહ લગ્નોત્સવને સફળ બનાવવા માટે ડો. મુસાજી ડી.એમ લોખાત ચેરીટેબલ ટ્રસ્ટ, ધી મુસ્લિમ સોસાયટી ઓફ યુ.કે., ડો. રસીદભાઈ પટેલ (અંજુમને તાલીમુન મુસ્લિમીન, મલેકપોર), તથા હાજી અબ્દુલ હમીદભાઈ મહિડા અને તેમના પરિવારે મહત્વનું યોગદાન આપ્યું હતું. સંસ્થાના પાયાના પથ્થર સમાન પ્રમુખ શબ્બીરભાઈ દોબા અને સેક્રેટરી ઇરફાન બાબુ શેખના સુવ્યવસ્થિત આયોજન હેઠળ આ સમગ્ર

કાર્યક્રમ સંપન્ન થયો હતો. કાર્યક્રમમાં આમંત્રિત એડવોકેટ શાહિન મલેકનું સંસ્થા દ્વારા વિશેષ સન્માન કરવામાં આવ્યું હતું. આ પ્રસંગે શાહિન મલેકે જણાવ્યું હતું કે, "મને આ પવિત્ર પ્રસંગમાં આમંત્રિત કરવા અને સમ્માનિત કરવા બદલ હું કઠોર મુસ્લિમ કોમ્યુનિટી ડેવલપમેન્ટનો અંતઃકરણપૂર્વક આભાર માનું છું. આવા સમૂહ લગ્નોત્સવ સમાજના દરેક વર્ગ માટે પ્રેરણારૂપ છે." સમૂહ લગ્નોત્સવમાં હાજર રહેલા મહેમાનો અને ગ્રામજનોએ આયોજકોની કામગીરીને બિરદાવી હતી. ટ્રસ્ટી સુલેમાનભાઈ ચાકુબ દોબાએ કાર્યક્રમના અંતે આભારવિધિ કરતા તમામ દાતાઓ, સ્વયંસેવકો અને મહેમાનોનો આભાર માન્યો હતો જેમણે આ પ્રસંગને યાદગાર બનાવવામાં મદદ કરી. આ લગ્નોત્સવ માત્ર સામાજિક રિવાજ નથી, પરંતુ તે સમાજમાં વ્યાપેલી કુરીતો સામે એક આર્થિક અને સામાજિક લડત પણ છે,


જે નવયુગલોને કોઈ પણ દેવા વગર નવું જીવન શરૂ કરવાની તક પૂરી પાડે છે. આ પ્રકારના આયોજનોથી કઠોર ગામની એકતા વધુ ગાઢ બની છે. **રિપોર્ટ : સાજીદખાન પઠાણ**



**કામરેજના કઠોર ગામે મુસ્લિમ કોમ્યુનિટી દ્વારા 14મો સમૂહ લગ્નોત્સવ યોજાયો. દેશ-વિદેશના દાતાઓ અને અગ્રણીઓની વિશાળ હાજરી.**

## સાપુતારામાં વિકાસનો નવો અધ્યાય: બિસ્માર માર્ગો હવે બનશે ચકાયક

**દૈનિક પલ્સ સમાચાર:** રાજ્યના એકમાત્ર હિલસ્ટેશન સાપુતારામાં પ્રવાસનના નવા અધ્યાયનો પ્રારંભ થયો છે. ઘણા લાંબા સમયથી પ્રવાસીઓ માટે શિરોવેદના સમાન બનેલા સનરાઈઝ પોઈન્ટ, સનસેટ પોઈન્ટ અને ટેબલ પોઈન્ટના બિસ્માર માર્ગોનું હવે ભાગ્ય બદલાઈ રહ્યું છે. ડાંગ જિલ્લા કલેક્ટર શાહિની દુહાનના નેતૃત્વમાં સાપુતારા નોટિફાઈડ એરિયા અથોરિટી દ્વારા આ માર્ગોના નવીનીકરણનું વ્યાપક કાર્ય શરૂ કરવામાં આવતા સહેલાણીઓમાં આનંદની લહેર વ્યાપી ગઈ છે. સાપુતારા તેની અપ્રતિમ કુદરતી સુંદરતા માટે જાણીતું છે, પરંતુ આંતરમાળખાકીય સુવિધાઓની કમી પ્રવાસીઓને ખટકતી હતી. આ બાબતને ગંભીરતાથી લઈ જિલ્લા વહીવટી તંત્રએ આધુનિક સાધનો સાથે માર્ગોની કાયાપલટ શરૂ કરી છે. હાલમાં માર્ગો પર નવી ડામરની પરત પાથરવી, સાઈડ પટ્ટીઓ મજબૂત કરવી અને તીવ્ર વળાંકો પર સેફ્ટી ગાર્ડરેલ લગાવવાનું કામ પૂરજોશમાં ચાલી રહ્યું છે.



આ ઉપરાંત, પ્રવાસીઓ શાંતિથી બેસીને પ્રકૃતિનો આનંદ માણી શકે તે માટે પોઈન્ટ વિસ્તારોમાં આકર્ષક બેઠક વ્યવસ્થા અને પેવર બ્લોકની કામગીરી પણ હાથ ધરાઈ છે. દેશ-વિદેશથી આવતા પર્યટકોએ તંત્રની આ કામગીરીને વધાવી લેતા જણાવ્યું કે, "માર્ગો સુલભ અને સુરક્ષિત બનતા હવે સાપુતારા આવવું વધુ સુખદ બનશે." સ્થાનિક અર્થતંત્ર સાથે સંકળાયેલા હોટલ સંચાલકો અને નાના વેપારીઓ પણ આ નિર્ણયથી ખુશ છે, કારણ કે સારા રસ્તાઓ પ્રવાસીઓને આકર્ષવામાં મહત્વની ભૂમિકા ભજવે છે. આ માર્ગ નવીનીકરણથી સાપુતારાની ભૌગોલિક કનેક્ટિવિટી તો સુધરશે જ, પરંતુ સાથે સાથે તે પર્યટન ક્ષેત્રે એક મોડેલ હિલસ્ટેશન તરીકે પણ ઉભરી આવશે. કલેક્ટર શાહિની દુહાન અને તેમની ટીમની આ સફળ પહેલને કારણે સાપુતારા હવે સાચા અર્થમાં 'પ્રવાસીઓનું સ્વર્ગ' બનવા તરફ અગ્રેસર છે. **રિપોર્ટ : સંદીપ ચૌધરી**

## વડાલી: બી. જી. શાસ્ત્રી હાઈસ્કૂલના વિદ્યાર્થીઓનો શૈક્ષણિક પ્રવાસ

### બી. જી. શાસ્ત્રી હાઈસ્કૂલનો યાદગાર શૈક્ષણિક પ્રવાસ યોજાયો

**દૈનિક પલ્સ સમાચાર:** શિક્ષણની સાથે સાંસ્કૃતિક અને વૈજ્ઞાનિક સમજ કેળવવાના ઉમદા હેતુથી વડાલીની બી. જી. શાસ્ત્રી હાઈસ્કૂલ દ્વારા એક દિવસીય શૈક્ષણિક પ્રવાસનું ભવ્ય આયોજન કરવામાં આવ્યું હતું. આ પ્રવાસમાં શાળાના ૧૨૭ વિદ્યાર્થીઓ ઉત્સાહભરે જોડાયા હતા, જેમને શિક્ષકોનું સતત માર્ગદર્શન પ્રાપ્ત થયું હતું. પ્રવાસના રૂટમાં મહુડી, ગાંધીનગર ઇન્ડોડા પાર્ક અને અમદાવાદ સાયન્સ સિટી જેવા મહત્વના સ્થળોનો સમાવેશ કરાયો હતો. પ્રવાસના પ્રારંભમાં વિદ્યાર્થીઓએ મહુડી તીર્થ ખાતે દર્શનનો લાભ લીધો હતો અને ત્યાંની પ્રખ્યાત સુખડીનો આસ્વાદ માણ્યો હતો. ત્યારબાદ કાકલો ગાંધીનગરના ઇન્ડોડા નેચર પાર્ક પહોંચ્યો હતો, જ્યાં વિદ્યાર્થીઓએ પ્રકૃતિ અને વન્યજીવનનો નજીકથી અનુભવ કર્યો હતો. ડાયનાસોરના વિશાળ અવશેષો, સફેદ સાપ, વાઘ, સિંહ અને

ચિત્તા જેવા વન્ય પ્રાણીઓને નિહાળી વિદ્યાર્થીઓમાં ભારે રોમાંચ જોવા મળ્યો હતો. બપોરના સમયે સિદ્ધેશ્વર મહાદેવ મંદિરના પટંગણમાં સૌએ સાથે મળીને ભોજનનો આનંદ માણ્યો હતો, જે બાળકોમાં સમૂહભાવનાના ગુણો વિકસાવે છે. પ્રવાસના ઉત્તરાર્ધમાં સાયન્સ સિટીની મુલાકાત મુખ્ય આકર્ષણનું કેન્દ્ર રહી હતી. અહીં વિદ્યાર્થીઓએ વિજ્ઞાન અને ટેકનોલોજીની અદભૂત દુનિયા નિહાળી હતી. ગ્રહો, તારાઓ અને પૃથ્વીની ઉત્પત્તિ વિશેની રસપ્રદ જાણકારી મેળવ્યા બાદ બાળકોએ ડાયનાસોર પિક્ચર જોયું હતું. સાયન્સ સિટીમાં યોજાયેલા મ્યુઝિકલ ફાઉન્ટેનના રંગબેરંગી ફુવારાઓએ વિદ્યાર્થીઓને મંત્રમુગ્ધ કરી દીધા હતા. આખો દિવસ મજા-મસ્તી અને જ્ઞાન મેળવ્યા બાદ રાત્રે સ્વાદિષ્ટ દાળ-બાટી અને છાશના ભોજન સાથે પ્રવાસ પૂર્ણ કરી ટીમ પરત ફરી હતી.



શાળાના શિક્ષકો અને ટ્રસ્ટી મંડળે આ પ્રવાસને સફળ બનાવવા જહેમત ઉઠાવી હતી. આ પ્રકારના શૈક્ષણિક પ્રવાસો વિદ્યાર્થીઓના માનસિક વિકાસમાં મહત્વનો ભાગ ભજવે છે અને પુસ્તકની બહારની દુનિયાને સમજવાની તક પૂરી પાડે છે. બી. જી. શાસ્ત્રી હાઈસ્કૂલના આ પ્રવાસની યાદો વિદ્યાર્થીઓના હૃદયમાં કાયમ માટે અંકિત થઈ ગઈ છે.

**રિપોર્ટ : વિશાલ ચૌહાણ**

## મનરેગા બચાવો આંદોલન સાબરકાંઠા

### સાબરકાંઠા: કોંગ્રેસનું 'મનરેગા બચાવો આંદોલન', ભાજપ પર પ્રહાર

**દૈનિક પલ્સ સમાચાર:** સાબરકાંઠા જિલ્લા કોંગ્રેસ સમિતિ દ્વારા ખેડબ્રહ્મા સર્કિટ હાઉસ ખાતે 'રોજગાર ગેરંટી કાનૂન મનરેગા બચાવો આંદોલન' અંતર્ગત મહત્વની પ્રેસ કોન્ફરન્સ યોજાઈ હતી. આ પ્રસંગે ધારાસભ્ય ડૉ. તુષાર ચૌધરીએ કેન્દ્રી ભાજપ સરકાર પર આકરા પ્રહારો કરતા કહ્યું કે, ગરીબ ગ્રામીણ શ્રમિકોની રોજીરોટી ઈનીવવા માટે મનરેગા કાયદાને નબળો પાડવાનું ષડયંત્ર રચાયું છે. યુપીએ શાસનમાં મનમોહનસિંહ અને સોનિયા ગાંધીના વડપણ હેઠળ ગ્રામીણ અર્થતંત્રને વેગ આપવા આ કાયદો બનાવાયો હતો, પરંતુ વર્તમાન સરકારે ફંડિંગ પેટર્નમાં 60:40નો ફેરફાર કરી અને કામના દિવસોમાં કાપ મૂકીને શ્રમિકોને મુશ્કેલીમાં મૂક્યા છે. કોંગ્રેસ હવે આ આંદોલનને મંડલ, સેક્ટર અને ગ્રામ્ય કક્ષા સુધી લઈ જશે. પ્રેસ વાર્તામાં પ્રભારી દિનેશ ગઢવી, પ્રમુખ રામભાઈ સોલંકી અને પૂર્વ ધારાસભ્ય

બાબુજી ઠાકોર સહિતના અગ્રણીઓએ હાજર રહી મનરેગા બચાવો સંગ્રામને મજબૂત બનાવવાની નેમ વ્યક્ત કરી હતી. કોંગ્રેસ પક્ષ ગરીબોના અધિકાર માટે સતત સંઘર્ષ ચાલુ રાખશે.

**રિપોર્ટ : વિશાલ ચૌહાણ**



**ખેડબ્રહ્મામાં ધારાસભ્ય ડૉ. તુષાર ચૌધરીની પ્રેસ કોન્ફરન્સ. ભાજપ સરકાર મનરેગા ખતમ કરવાનું ષડયંત્ર કરી રહી હોવાનો આક્ષેપ.**

## જલાલપોર પોલીસની પહેલ: ઉતરાયણ પૂર્વ વાહનો પર સેફ્ટી ગાર્ડ લાગ્યા

**દૈનિક પલ્સ સમાચાર:** ઉતરાયણના તહેવારને હવે ગણતરીના દિવસો બાકી છે ત્યારે જલાલપોર પોલીસે માનવ જિંદગી બચાવવા માટે એક ઉમદા અભિયાન હેઠ્યું છે. માર્ગ સલામતી જાળવવાના હેતુથી જલાલપોર પોલીસ સ્ટેશનની ટીમ આજે રસ્તા પર ઉતરી હતી અને વાહનચાલકોને સુરક્ષા કવચ પૂરું પાડ્યું હતું. પોલીસ દ્વારા વાહનો પર સેફ્ટી ગાર્ડ લગાવીને 'સલામત ઉતરાયણ'નો સંદેશ વહેતો કરવામાં આવ્યો હતો.



આ અભિયાન દરમિયાન પોલીસે વાહનચાલકોને અટકાવીને માત્ર દંડ કરવાને બદલે તેમની સુરક્ષા માટેના ગાર્ડ્સ ફીટ કર્યા હતા અને પતંગની દોરીથી ગળાને થતી ઈજાઓથી કેવી રીતે બચી શકાય તેનું માર્ગદર્શન આપ્યું હતું. પોલીસ દ્વારા ખાસ તાકીદ કરવામાં આવી હતી કે વાહનચાલકો ગળામાં મફલર કે સેફ્ટી બેલ્ટનો ઉપયોગ કરે.

વધુમાં, બાળકોના જીવના જોખમને ટાળવા માટે તેમને વાહનમાં આગળ બેસાડવા પર પ્રતિબંધ જેવી સલાહ આપવામાં આવી હતી. જલાલપોર પોલીસની આ સક્રિયતાએ સાબિત કર્યું છે કે પોલીસ માત્ર કાયદો જાળવવાનું જ નહીં, પણ નાગરિકોની સુરક્ષાની ચિંતા કરવાનું પણ કામ કરે છે. તંત્ર દ્વારા વાહનચાલકોને પ્રોત્સાહિત કરવામાં આવ્યા હતા કે તેઓ પોતે અને પરિવારના સભ્યો માર્ગ સુરક્ષાના તમામ નિયમોનું પાલન કરે. આ સરાહનીય કામગીરીથી સમગ્ર વિસ્તારમાં પોલીસ પ્રત્યે વિશ્વાસ અને આદર વધ્યો છે. **રિપોર્ટ : નીતિન માલવિયા**

## યાઈનીઝ દોરી પર પોલીસની તવાઈ: ખેડબ્રહ્મામાં મોટું સીઝર

**દૈનિક પલ્સ સમાચાર:** ઉતરાયણ પૂર્વ નજીક આવતા જ મોતનો સામાન વેચનારા તત્વો સક્રિય થયા છે, પરંતુ ખેડબ્રહ્મા પોલીસે તેમના મનસૂબા પર પાણી ફેરવી દીધું છે. ગાંધીનગર રેન્જ આઈજી વિરેન્દ્રસિંહ યાદવ અને એસપી ડૉ. પાર્થરાજસિંહ ગોહીલની કડક સૂચના બાદ ખેડબ્રહ્મા પોલીસ એક્શન મોડમાં આવી છે. પોલીસ ઇન્સ્પેક્ટર આર.ટી. ઉદાવતની ટીમે પેટ્રોલિંગ દરમિયાન બાતમી મેળવી હતી કે એક હરિયાણા પાસિંગની કેટા ગાડીમાં યાઈનીઝ દોરીનો જથ્થો લઈ જવામાં આવી રહ્યો છે. પોલીસે નાકા ગામના ડેમ પાસે નાકાબંધી કરી શંકાસ્પદ ગાડીને ઉભી રખાવી હતી. ગાડીની તલાશી લેતા તેમાંથી 'મોનો કાર્ટર ફાઈટર' કંપનીની 92 નંગ પ્રતિબંધિત યાઈનીઝ ફીરકીઓ મળી આવી હતી. ધરપકડ કરાયેલ આરોપી ફરદિનખાન ફિરોજખાન પઠાણ વિજયનગરના પરોસડા

ગામનો હોવાનું ખુલ્યું છે. લોકોના જીવ જોખમમાં મૂકીને માત્ર પૈસા કમાવવાની લાલચે પ્રતિબંધિત વસ્તુઓનું વેચાણ કરનારા આ શખ્સ સામે પોલીસે કાયદેસરનો સંકળો કર્યો છે. આ કામગીરીથી ગેરકાયદે વેપાર કરતા તત્વોમાં ફફડાટ વ્યાપી ગયો છે.

**રિપોર્ટ : વિશાલ ચૌહાણ**



## જાહેર જનતાને સૂચના



- યાઈનીઝ તુક્કલ/લેન્ટર્ન
- યાઈનીઝ માંઝો
- સિન્થેટિક કોર્ટીંગવાળી પ્લાસ્ટીક દોરી
- ગ્લાસ કોટેડ થ્રેડ

**તેનું ખરીદ, વેચાણ કે સંગ્રહ કરવા પર પ્રતિબંધ છે.**

## પશુપાલનને નફાકારક બનાવવા દાંતામાં પશુ સખીઓની તાલીમ

**દૈનિક પલ્સ સમાચાર:** બનાસકાંઠાના દાંતા તાલુકામાં સખી મંડળની બહેનો માટે પશુપાલન ક્ષેત્રે ક્રાંતિકારી પરિવર્તન લાવવાના હેતુથી 'પશુ સખી કેડર' તાલીમ કાર્યક્રમ યોજાયો હતો. રિલાયન્સ ફાઉન્ડેશન અને સહયોગી સંસ્થાઓ દ્વારા આયોજિત આ કાર્યક્રમમાં પશુપાલન અને બકરા પાલનને માત્ર ગુજરાતનું સાધન નહીં, પણ એક સધ્ધર વ્યવસાય તરીકે વિકસાવવા પર ભાર મૂકવામાં આવ્યો હતો. કામઘેનુ યુનિવર્સિટીના વેટેનરી વિભાગના આસિસ્ટન્ટ પ્રોફેસર ડૉ. ગિરીશભાઈ ચૌધરી અને ડેરી વિભાગના ડૉ. રવિભાઈએ પશુઓના સ્વાસ્થ્ય અને દૂધ ઉત્પાદન વધારવા માટેના આધુનિક ટેકનિકલ પાસાઓ સમજાવ્યા હતા. તેમણે ઋતુજન્ય રોગો અને તેના અસરકારક ધરેલું ઉપચાર વિશે પશુ સખીઓને તાલીમબદ્ધ કરી હતી. દાંતા ટી.એલ.એમ. દીપિકાબેને સખી મંડળના માળખામાં પશુ સખીઓની ભૂમિકા સ્પષ્ટ કરી હતી. આ તાલીમમાં 14 કલસ્ટર

કો-ઓર્ડિનેટર અને 32 પશુ સખીઓ ઉત્સાહપૂર્વક જોડાઈ હતી. તમામ સહભાગીઓને પ્રોત્સાહન રૂપે વિશેષ કીટનું વિતરણ કરાયું હતું. આ કીટ પશુ સખીઓને ગ્રામીણ લેવલે પશુપાલકોને તાત્કાલિક પ્રાથમિક સારવાર આપવામાં મદદરૂપ થશે. જી.એલ.પી.સી. અને આર.બી.કે.એસ. ટીમની મહેનતથી આ તાલીમ સફળ રહી હતી. આ પ્રકારના આયોજનોથી બનાસકાંઠાના છેવાડાના ગામોમાં પશુપાલકોને નિષ્ણાત સેવાઓ મળશે અને ગ્રામીણ અર્થતંત્ર વધુ મજબૂત બનશે.

**રિપોર્ટ : વિશાલ ચૌહાણ**

**બનાસકાંઠામાં રિલાયન્સ ફાઉન્ડેશન અને કામઘેનુ યુનિવર્સિટી દ્વારા પશુ સખી તાલીમ યોજાઈ. 32 મહિલાઓને પશુ સખી કીટનું વિતરણ કરાયું.**

“સમાચાર તથા જાહેરાત આપવા માટે સંપર્ક કરો: ૯૯૦૯૯૧૧૭૭૫”

## પોરબંદર: 76માં વન મહોત્સવે પર્યાવરણ પ્રેમીઓને નિ:શુલ્ક રોપા વિતરણ

**દૈનિક પલ્સ સમાચાર:** પોરબંદરના જ્યુબેલી વિસ્તારમાં 76મા તાલુકા કક્ષાના વન મહોત્સવ-2026 ની ઉજવણી વન્ય સંપદાના જતનનો મહાકુંભ બની રહી. વન વિભાગ અને જ્યુબેલી ઘેડિયા કોળી સમાજ યુવા મિત્ર મંડળના સંયુક્ત ઉપક્રમે નિ:શુલ્ક રોપા વિતરણનો ભવ્ય કાર્યક્રમ યોજાયો હતો. આ કાર્યક્રમ દ્વારા પર્યાવરણની સુરક્ષા અને જાળવણી માટે જનસમુદાયને પ્રોત્સાહિત કરવાનો ઉમદા પ્રયાસ કરવામાં આવ્યો. રેન્જ ફોરેસ્ટ ઓફિસર અરુણકુમાર સરવૈયાએ પ્રાસંગિક ઉદબોધનમાં જણાવ્યું કે, ગ્લોબલ વોર્મિંગના આ યુગમાં પ્રકૃતિનો નાશ માનવ સૃષ્ટિ માટે ખતરારૂપ છે. વૃક્ષો માત્ર છાંયડો કે ફળ નથી આપતા, પણ પૂર, વાવાઝોડા અને ત્સુનામી જેવી કુદરતી આફતો સામે રક્ષણ પૂરું પાડે છે. તેમણે યુવાનોને વૃક્ષારોપણની ઝુંબેશમાં સક્રિય ભાગ લેવા અને રોપાઓને ઉછેરવાની

જવાબદારી લેવા હાકલ કરી હતી. બગવદરના ફોરેસ્ટર એસ.એસ. કરગિયાએ વૃક્ષોને પૃથ્વીના ફેફસાં ગણાવ્યા હતા. સામાજિક અગ્રણી મહેશભાઈ ભૂવાએ આંકડાકીય માહિતી આપતા જણાવ્યું કે ભારતની રાષ્ટ્રીય વન નીતિ મુજબ ૩૩% જંગલો હોવા જોઈએ, તેની સામે ગુજરાતમાં માત્ર ૧૦% વિસ્તાર છે, જે ચિંતાજનક છે. તેમણે દરેક પરિવારના સભ્યને એક વૃક્ષ વાવવાનો અનુરોધ કર્યો હતો. આ પ્રસંગે પ્રકાશભાઈ બોરીચીયાએ ઓક્સિજનના મહત્વ પર ભાર મૂકી પર્યાવરણ સુધારણા માટે લોકભાગીદારી વધારવા જણાવ્યું હતું. આ કાર્યક્રમમાં મહેશભાઈ ભૂવાનું તેમની બે દાયકાની અવિરત સમાજ સેવા બદલ સન્માન કરાયું હતું. નિ:શુલ્ક વિતરણમાં ચીકુ, જામફળી, સીતાફળી, લીંબુ, તુલસી, અરઝૂસી અને કરેણ જેવા રોપાઓ મેળવવા પર્યાવરણ પ્રેમીઓ મોટી સંખ્યામાં ઉમટી પડ્યા હતા.



આ સમગ્ર કાર્યક્રમનું સંચાલન રાજેશભાઈ અને મિતલભાઈએ કર્યું હતું. યુવાનોએ લીધેલા વૃક્ષારોપણના સંકલ્પે આ વન મહોત્સવને ખરા અર્થમાં સફળ બનાવ્યો છે. વન વિભાગ અને કોળી સમાજના આ સંયુક્ત પ્રયાસથી પોરબંદરમાં પર્યાવરણીય જાગૃતિનું નવું મોજું ફરી વળ્યું છે. **રિપોર્ટ : હર્ષ ભરડા કેશોદ**

## મહીસાગરનો દબદબો: ખેલ મહાકુંભમાં તિરંદાજોએ જીત્યા 13 મેડલ

**દૈનિક પલ્સ સમાચાર:** મર્યાદિત સાધનો અને અડગ સંકલ્પના સંગમથી મહીસાગર જિલ્લાના યુવા તિરંદાજોએ ખેલ મહાકુંભ-૨૦૨૫માં મેદાન મારીને સમગ્ર ગુજરાતનું ધ્યાન ખેંચ્યું છે. રાજ્યકક્ષાના આ મહાકુંભમાં મહીસાગરના અંડર-૧૪ તિરંદાજોએ પોતાના બાણથી મેડલોની હારમાળા સર્જી છે. ગોધરા ખાતે યોજાયેલી આ સ્પર્ધામાં જિલ્લાના રમતવીરોએ કુલ ૧૩ મેડલ જીતીને જિલ્લાની ખેલ પ્રતિભાને નવી ઊંચાઈએ પહોંચાડી છે. આ સ્પર્ધામાં મહીસાગરના ખેલાડીઓએ ૩ ગોલ્ડ, ૮ સિલ્વર અને ૨ બ્રોન્ઝ મેડલ જીત્યા છે. ખાસ કરીને ડામોર વિરેનભાઈએ ૨ ગોલ્ડ, ૩ સિલ્વર અને ૧ બ્રોન્ઝ મેડલ મેળવી મેદાનમાં પોતાનો દબદબો જાળવી રાખ્યો હતો. તેવી જ રીતે પરમાર વૈભવીબેને પણ ૧ ગોલ્ડ, ૧ સિલ્વર અને ૧ બ્રોન્ઝ મેડલ જીતીને જિલ્લાનું ગૌરવ વધાર્યું છે. આ સફળતા પાછળ ટ્રેનર કમલેશ વસાવા અને બાબુભાઈ રાવતનું સચોટ માર્ગદર્શન અને નીલકંઠ તેમજ મુરલીધર વિદ્યાલયના આચાર્યશ્રીઓનું

પ્રોત્સાહન રહેલું છે. આ ઐતિહાસિક સિદ્ધિને બિરદાવવા માટે મહીસાગર જિલ્લા કલેક્ટર કચેરીના કોન્ફરન્સ હોલ ખાતે એક ગરિમાપૂર્ણ સન્માન સમારોહનું આયોજન કરવામાં આવ્યું હતું. જિલ્લા કલેક્ટર શ્રી અર્પિત સાગરે તમામ વિજેતા ખેલાડીઓને પ્રમાણપત્ર એનાયત કર્યા હતા અને તેમની મહેનતની પ્રશંસા કરી હતી. કલેક્ટરે ખેલાડીઓને પ્રોત્સાહિત કરતા કહ્યું કે, મહીસાગરના અંતરિયાળ વિસ્તારોની આ પ્રતિભાઓએ સાબિત કર્યું છે કે દ્રઢ નિશ્ચય હોય તો સફળતા ચોક્કસ મળે છે. આ પ્રસંગે નિવાસી અધિક કલેક્ટર સી.વી. લટા અને જિલ્લા રમત વિકાસ અધિકારી દક્ષેશ કહાર સહિત અનેક મહાનુભાવો ઉપસ્થિત રહ્યા હતા. સમગ્ર આયોજન દ્વારા જિલ્લા વહીવટી તંત્રએ સ્પષ્ટ સંદેશ આપ્યો છે કે સરકાર રમતવીરોને યોગ્ય પ્લેટફોર્મ પૂરું પાડવા કટિબદ્ધ છે. મહીસાગરના તિરંદાજોના આ વિજયે સમગ્ર જિલ્લામાં આનંદ અને ઉત્સાહનું વાતાવરણ સર્જ્યું છે. **રિપોર્ટ : નરેન્દ્રસિંહ પરમાર**



## નસવાડી: છાત્રાલયમાં નિયમોના ધજાગરા, ABVP ના ધરણા પ્રદર્શન

### નસવાડી તાલુકા પંચાયતમાં ABVP ના ધરણા: તંત્ર સામે આકોશ

**દૈનિક પલ્સ સમાચાર:** નસવાડી તાલુકા પંચાયતમાં આજે વિદ્યાર્થી શક્તિનો આકોશ જોવા મળ્યો હતો. અખિલ ભારતીય વિદ્યાર્થી પરિષદ (ABVP) દ્વારા છાત્રાલયના વહીવટમાં ચાલતી પોલમપોલને ખુલ્લી પાડવામાં આવી છે. નસવાડી નેહરુ કન્યા છાત્રાલયમાં ગુહમાતા તરીકે કોઈની નિમણૂક ન હોવા છતાં, તંત્ર દ્વારા ગેરકાયદેસર રીતે કુમાર છાત્રાલયના ગુહપતિને આ જવાબદારી સોંપી દેવામાં આવી છે. એક જ વ્યક્તિ બે-બે છાત્રાલયોનો વહીવટ કેવી રીતે કરી શકે? અને તે પણ કન્યા છાત્રાલયમાં પુરુષ ગુહપતિનો હસ્તક્ષેપ કેટલો યોગ્ય? તેવા વેધક સવાલો ઉઠ્યા છે.

નગર સહમંત્રી વિશાલ ભરવાડે આક્ષેપ કર્યો હતો કે, તંત્રને વારંવાર રજૂઆત કરવા છતાં અધિકારીઓ માત્ર આશ્વાસન આપી રહ્યા છે. ચાર મહિના વીતી ગયા છતાં કોઈ નક્કર પગલાં લેવાયા નથી, જે અધિકારીઓની બુદ્ધિગિંગ

માનસિકતા અને આળસ છતી કરે છે. આજે 40 થી 45 કાર્યકરોએ તાલુકા પંચાયતની અંદર જ ધરણા પ્રદર્શન કરી વિરોધ નોંધાવ્યો હતો. કાર્યકરોએ ટીડીઓને ઘેરાવો કરી આવેદનપત્ર પાઠવ્યું હતું. જો આગામી દિવસોમાં કાયમી ગુહમાતાની નિમણૂક કરવામાં નહીં આવે અને નિયમોનું પાલન નહીં થાય, તો એવીવીપી ઉગ્ર આંદોલન છેડશે. સરકારી યોજનાઓનો લાભ છેવાડાના વિદ્યાર્થીઓ સુધી પહોંચાડવામાં નિષ્ફળ રહેલું આ તંત્ર હવે જનતાના રડારમાં છે. **રિપોર્ટ : મેરુ ભરવાડ**



**નસવાડી નેહરુ કન્યા છાત્રાલયમાં વોર્ડનની ગેરહાજરી અને નિયમ વિરુદ્ધ ચાલતા વહીવટ સામે ABVP એ મોરચો માંડ્યો છે. 45 કાર્યકરો સાથે તાલુકા પંચાયતમાં ધરણા કરી ભ્રષ્ટ તંત્ર સામે ઉગ્ર નારેબાજી સાથે આવેદનપત્ર પાઠવ્યું હતું.**

## સાવધાન! ઇન્સ્ટાગ્રામના 1.75 કરોડ યુઝર્સનો ડેટા ડાર્ક વેબ પર લીક

**દૈનિક પલ્સ સમાચાર:** ઇન્સ્ટાગ્રામ પર તમારી અંગત પળો શેર કરવી હવે મોંઘી પડી શકે છે. સાયબર સિક્યોરિટીના ઇન્સ્ટિટ્યુટમાં એક મોટો ઘડાકો થયો છે, જેમાં 1.75 કરોડ યુઝર્સની ખાનગી વિગતો ડાર્ક વેબ પર લીક થઈ ગઈ છે. માલવેર બાઈટના રિપોર્ટ મુજબ, હેક્સર્સ દ્વારા યુઝર્સના ઈમેલ, મોબાઈલ નંબર અને યુઝર આઈડી ખેંચી લેવામાં આવ્યા છે. મેટા કંપની ભલે દાવો કરતી હોય કે સર્વર હેક નથી થયું, પણ API ખામી દ્વારા ડેટા 'સ્ક્રેપ' થવો એ કંપનીની ગંભીર બેદરકારી જ સૂચવે છે.

અમદાવાદના સાયબર એક્સપર્ટ મયુર ભુસાવળકરે આ મામલે લાલબત્તી ધરતા જણાવ્યું છે કે, લીક થયેલી વિગતોનો ઉપયોગ કરીને સાયબર માફિયાઓ 'આઇડેન્ટિટી ચોરી' કરી શકે છે. તમારા નામનો ઉપયોગ કરીને ભળતા એકાઉન્ટ્સ બનાવીને તમારા મિત્રો કે સગા-સંબંધીઓ સાથે છેતરપિંડી થવાનું

જોખમ તોળાઈ રહ્યું છે. આ સિવાય, ડેટા લીક થયા બાદ હવે તમારા મોબાઈલ કે ઈમેલ પર પાસવર્ડ રીસેટ કરવાના અથવા લોટરી લાગવાના નકલી મેસેજ વધી શકે છે, જે ફિશિંગ એટેકનો ભાગ હોય છે.

બચવા માટે શું કરવું? એક્સપર્ટ્સ મુજબ, હવે માત્ર પાસવર્ડ બદલવાથી કામ નહીં ચાલે. તમારે સેટિંગ્સમાં જઈને 'Security' અને ત્યારબાદ 'Login Activity' ચેક કરવી પડશે. જો કોઈ અજાણ્યા ડિવાઈસમાં તમારું એકાઉન્ટ લોગ-ઇન હોય તો તેને તુરંત રીમુવ કરો. સૌથી મહત્વનું છે ટુ-ફેક્ટર ઓથેન્ટિકેશન (2FA), જે તમારા એકાઉન્ટની સુરક્ષાનું બીજું સ્તર છે. આ ફીચર એક્ટિવેટ કરવાથી હેકર પાસે પાસવર્ડ હોવા છતાં તે તમારા OTP વગર લોગ-ઇન નહીં કરી શકે. સોશિયલ મીડિયા પ્લેટફોર્મ્સ જે રીતે યુઝર્સની પ્રાઈવસી જાળવવામાં નિષ્ફળ રહી રહ્યા છે, તે જોતા યુઝર્સ પોતે જ જાગૃત

બને તે એકમાત્ર વિકલ્પ છે. 'સાવચેતી એ જ સલામતી'ના મંત્ર સાથે હવે ડિજિટલ દુનિયામાં સાવધાન રહેવાનો સમય આવી ગયો છે. **રિપોર્ટ : કેતન મહેતા**



## આમોદ ભગવાન બિરસા મુંડા પ્રતિમા અનાવરણ

### આમોદમાં જનનાયક બિરસા મુંડા સર્કલનું ઐતિહાસિક અનાવરણ

**દૈનિક પલ્સ સમાચાર:** આમોદ તાલુકાના ઇતિહાસમાં આજે એક ગૌરવશાળી સોપાન ઉમેરાયું છે. સમસ્ત આદિવાસી સમાજ દ્વારા આયોજિત ભવ્ય સમારોહમાં જનનાયક ભગવાન બિરસા મુંડાની પ્રતિમાનું અનાવરણ કરવામાં આવ્યું હતું. આ પ્રસંગે આમોદ નગરપાલિકાએ પૂર્વના 'તિલક મેદાન' સર્કલને હવે 'ભગવાન બિરસા મુંડા સર્કલ' તરીકે નવું નામ આપવાનો ઐતિહાસિક નિર્ણય લઈ આદિવાસી સંસ્કૃતિનું સન્માન કર્યું છે.

પ્રતિમા અનાવરણ પૂર્વે APMC થી નીકળેલી ભવ્ય શોભાયાત્રામાં હજારો આદિવાસી ભાઈ-બહેનો પરંપરાગત વેશભૂષામાં જોડાયા હતા. મુખ્ય અતિથિ પદેથી સાંસદ મનસુખ વસાવાએ ભગવાન બિરસા મુંડાની શહાદતને નમન કરી સમાજને શિક્ષણના માધ્યમથી પ્રગતિ કરવા હાકલ કરી હતી. ધારાસભ્ય ડી.કે. સ્વામીએ

પાલિકાની આ પહેલને બિરદાવી હતી. ભાજપ સંગઠનના હોદ્દાદારો અને પાલિકા સદસ્યોની ઉપસ્થિતિમાં આ કાર્યક્રમ દ્વારા સમગ્ર પંથકમાં રાષ્ટ્રભક્તિ અને સામાજિક એકતાનો સંદેશ વહેતો થયો છે. **રિપોર્ટ : કેતન મહેતા**



## ભરૂચમાં યુવા દિવસની ઉજવણી: સ્વામીજીને ભાવવંદના

### દૈનિક પલ્સ સમાચાર: ભરૂચમાં આજે રાષ્ટ્રીય યુવા દિવસની ઉજવણીમાં યુવાશક્તિનો ભારે ઉત્સાહ જોવા મળ્યો હતો.

ભાજપ જિલ્લા અને શહેર યુવા મોરચા દ્વારા મહાન આધ્યાત્મિક નેતા સ્વામી વિવેકાનંદની જન્મજયંતી નિમિત્તે શહેરના વિવિધ સ્થળોએ સ્વામીજીની પ્રતિમાને પુષ્પાંજલિ અર્પણ કરવાના કાર્યક્રમો યોજાયા હતા. જિલ્લા ભાજપ પ્રમુખ મારુતિસિંહ અટોદરિયા અને ધારાસભ્ય રમેશ મિસ્ત્રીએ કાર્યક્રમમાં હાજરી આપી સ્વામીજીના જીવનના પ્રેરક પ્રસંગો યાદ કર્યા હતા. તેમણે ઉમેર્યું કે, વડાપ્રધાન નરેન્દ્ર મોદીના નેતૃત્વમાં ભારત આજે સ્વામીજીના 'વિશ્વગુરુ' ના સ્વપ્નને સાકાર કરી રહ્યું છે. પૂર્વ ધારાસભ્ય દુષ્યંત પટેલ અને ધર્મેશ મિસ્ત્રીએ યુવાનોને આધ્યાત્મિક ચેતના સાથે જોડાઈ દેશસેવા કરવા પ્રોત્સાહિત કર્યા હતા.



આ આયોજનમાં હેમેન્દ્ર પ્રજાપતિ, ઋષભ પટેલ અને મિહિર સોલંકી સહિતના આગેવાનોએ ખડેપગે રહીને યુવા પેઢીમાં રાષ્ટ્રભક્તિનો સંદેશ વહેતો કર્યો હતો. મોટી સંખ્યામાં કાર્યકરોએ 'સ્વામી વિવેકાનંદ અમર રહો' ના નારા સાથે વાતાવરણ ગજવી મુક્તું હતું. ભરૂચ ભાજપ દ્વારા આ રીતે સ્વામીજીને શ્રદ્ધાંજલિ આપીને યુવાનોમાં નવી ઉર્જા અને દેશપ્રેમનું સિંચન કરવાનો સફળ પ્રયાસ કરવામાં આવ્યો છે. **રિપોર્ટ : કેતન મહેતા**

## બીલખા: પક્ષી બચાવવા જાગૃત સરપંચની પ્રેરણાદાયી અપીલ

**દૈનિક પલ્સ સમાચાર:** સાયબર યુગમાં ઓનલાઇન શોપિંગ અને વેચાણના પ્લેટફોર્મ ગુનેગારો માટે હથિયાર બની રહ્યા છે. અમદાવાદ એલસીબી ઝોન-5 એ એક એવા 'લોન વુલ્ફ' ઠગનો પર્દાફાશ કર્યો છે જે કોઈ પણ ગેંગ વગર એકલા હાથે લાખોની છેતરપિંડી આચરતો હતો. ડીસીપી જીતેન્દ્ર અગ્રવાલના માર્ગદર્શન હેઠળ એલસીબી ટીમે ન્યૂ મશિનગરના રહીશ સુરેશ પટેલની ધરપકડ કરી છે.

તપાસમાં બહાર આવ્યું છે કે આ શપ્સ અત્યંત શાંતિર રીતે લોકોના ઘર સુધી પહોંચી તેમનો વિશ્વાસ જીતતો હતો. જે લોકો OLX પર એપલ લેપટોપ કે મોંઘા મ્યુઝિક સિસ્ટમ વેચવા મૂકતા, સુરેશ તેમનો ટાર્ગેટ બનતા. તે ઘરે જઈ માલિક સાથે વાત કરી લીધી છે તેમ કહી વસ્તુ ચેક કરવાના બહાને સામાન આંચકી લેતો અથવા પેમેન્ટની પ્રોસેસમાં હોવાનો ડોળ કરી ભાગી છૂટતો. પોલીસે તેની પાસેથી ₹15.87 લાખનો મુદ્દામાલ રિકવર કર્યો છે, જેમાં ₹1.35 લાખના હેડફોન્સ અને ₹2.50 લાખના લેપટોપનો સમાવેશ થાય છે.

આ ઘટનાએ ફરી એકવાર સાબિત કર્યું છે કે ડિજિટલ પ્લેટફોર્મ પર અજાણ્યા શપ્સોને

ઘરમાં પ્રવેશ આપવો કેટલો જોખમી હોઈ શકે છે. BNSS-2023 ની કલમ હેઠળ કાર્યવાહી કરી પોલીસે તપાસ તેજ કરી છે, પરંતુ જનતાએ પણ જાગૃત થવાની જરૂર છે. **રિપોર્ટ : સાજુદખાન પઠાણ**



**અમદાવાદ એલસીબી ઝોન-5 એ OLX પર છેતરપિંડી આચરતા સુરેશ પટેલની ધરપકડ કરી ₹15.87 લાખનો મુદ્દામાલ જપ્ત કર્યો. 6 ગુનાઓનો ભેદ ઉકેલાયો.**

## ભરૂચ: સંકલ્પ ફાઉન્ડેશનનો પતંગોત્સવ, અંગદાનનો ફેલાવ્યો સંદેશ

**દૈનિક પલ્સ સમાચાર:** ભરૂચ જિલ્લામાં સેવાકીય પ્રવૃત્તિઓમાં અગ્રેસર સંકલ્પ ફાઉન્ડેશન દ્વારા ઉત્તરાયણ પર્વના પાવન અવસરે માનવતાની મહેક ફેલાવતો 'અંગદાન જાગૃતિ પતંગોત્સવ' પ્રાર્થના સ્કૂલ ખાતે શાનદાર રીતે સંપન્ન થયો હતો. આ પતંગોત્સવ માત્ર મનોરંજન માટે નહીં, પરંતુ રક્તદાન, નેત્રદાન અને અંગદાન જેવા જીવનદાન આપનારા વિષયો પર સમાજને જાગૃત કરવા માટે યોજાયો હતો.

કાર્યક્રમના પ્રારંભમાં સંકલ્પ ફાઉન્ડેશનના સહયોગથી દેહદાન અને અંગદાન કરીને અન્ય વ્યક્તિઓને નવજીવન બક્ષનાર અમર આત્માઓના પરિવારોનું હૃદયસ્પર્શી સન્માન કરવામાં આવ્યું હતું. આ પ્રસંગે સંસ્થાના આંકડાકીય સિદ્ધિઓ પણ રજૂ કરવામાં આવી હતી, જેમાં જણાવાયું હતું કે સંસ્થાએ અત્યાર સુધી ૧૨૨૫ ચક્ષુદાન, ૨૦ દેહદાન અને ૨૦ અંગદાન કરાવીને સેવાનું અદ્ભુત ઉદાહરણ પૂરું પાડ્યું છે. પ્રાર્થના

સ્કૂલના વિદ્યાર્થીઓએ ઉત્સાહભેર પતંગો પર અંગદાન અને રક્તદાનના પ્રેરક સૂત્રો લખીને આકાશને જાગૃતિના રંગોથી ભરી દીધું હતું. આ પ્રસંગે ડૉ. જીગ્નેશ પટેલ, ડૉ. આત્મી ડેલીવાલા અને યોગેશ જોષી સહિતના તબીબો અને સામાજિક અગ્રણીઓએ વિશેષ હાજરી આપી હતી. તેમણે સંસ્થાના સ્થાપક સંજય તલાટી અને તેમની સમગ્ર ટીમની નિઃસ્વાધી કામગીરીને બિરદાવતા કહ્યું હતું કે, સમાજમાં અંગદાન પ્રત્યે રહેલી ભ્રાંતિઓ દૂર કરી જાગૃતિ લાવવી એ જ સૌથી મોટી દેશસેવા છે. અગ્રણીઓએ વધુમાં ઉમેર્યું કે, જ્યારે એક વ્યક્તિ અંગદાન કરે છે ત્યારે તે અનેક લોકોને નવજીવન આપે છે. આ અનોખા પતંગોત્સવમાં ભરૂચના વિવિધ સામાજિક સંગઠનોના પ્રતિનિધિઓ અને મોટી સંખ્યામાં વાલીઓ તેમજ વિદ્યાર્થીઓ જોડાયા હતા. આ કાર્યક્રમ દ્વારા સંકલ્પ ફાઉન્ડેશનને સંદેશ આપ્યો છે કે તહેવારોની સાચી ઉજવણી એ છે જેમાં

સમાજનું હિત અને માનવતાના મૂલ્યો જળવાય. ભરૂચની જનતાએ પણ આ પ્રેરણાત્મક આયોજનને પોઝિટિવ પ્રતિસાદ આપ્યો હતો. **રિપોર્ટ : કેતન મહેતા**



**ભરૂચની પ્રાર્થના સ્કૂલમાં સંકલ્પ ફાઉન્ડેશન દ્વારા અંગદાન જાગૃતિ પતંગોત્સવ યોજાયો. 1225 ચક્ષુદાન કરાવનાર સંસ્થાનું સન્માન.**

## અરાલના બિસ્માર રસ્તે પ્રજા ત્રાહિમામ, તંત્રની ઉદાસીનતા

**દૈનિક પલ્સ સમાચાર:** કઠલાલ તાલુકાના અરાલ ગામમાં વિકાસના બાણમાં ફૂંકતા તંત્રની ઠૂર વાસ્તવિકતા સામે આવી છે. અરાલ અને નવી અરાલને જોડતો મુખ્ય માર્ગ આજે એટલી હદે જર્જરિત છે કે તેને રસ્તો કહેવો કે ખાડાઓનું મ્યુઝિયમ તે નક્કી કરવું મુશ્કેલ છે. મીડિયા દ્વારા આ મામલે વારંવાર અવાજ ઉઠાવવામાં આવ્યો હોવા છતાં અધિકારીઓની ઉદાસીનતા મીડિયાની ગરિમાનું અપમાન કરી રહી છે. માર્ગ પર ઉડતી ધૂળને કારણે લોકો શ્વાસના રોગોનો ભોગ બની રહ્યા છે અને વાહનચાલકો સતત અકસ્માતના ભય નીચે જીવી રહ્યા છે. આટલી ગંભીર સ્થિતિ હોવા છતાં તંત્ર મૌન સેવીને બેઠું છે, જે તેમની કામ કરવાની દાનત પર મોટા સવાલો ઊભા કરે છે. ગ્રામજનો હવે તંત્રના પોલા આશ્વાસનોથી કંટાળી ગયા છે. જો આગામી દિવસોમાં યુદ્ધના

ધોરણે રસ્તાનું કામ શરૂ કરવામાં નહીં આવે, તો આ આકોશ ગાંધી ચીંધ્યા માર્ગે આંદોલનનું સ્વરૂપ ધારણ કરશે તેવી ચીમકી ઉચ્ચારવામાં આવી છે. **રિપોર્ટ : વશાભાઈ વાલડીયા**



## આમોદ: નહેરુ વિભાગની બેદરકારીથી હજારો એકર પાક સુકાવાને આરે

**દૈનિક પલ્સ સમાચાર:** આમોદ તાલુકામાં વિકાસના બાણમાં ફૂંકતી સરકારની પોલ સિંચાઈના પ્રશ્ને ખુલ્લી પડી ગઈ છે. દેણવા ડિસ્ટ્રિક્ટની ૧૬ કિમી લાંબી નહેરુની જાળવણીમાં થયેલી બેદરકારીએ ખેડૂતોને પાયમાલ કરવાની તૈયારી કરી લીધી છે. રોજા ટંકારીયા પાસેથી પસાર થતી નહેરુમાં એટલી હદે કચરો અને ઝાડીઓ જામી ગઈ છે કે પાણીનો એક ટીપું પણ આગળ વધતું નથી. નહેરુ વિભાગની કામગીરી પર પ્રશ્નાર્થ ચિહ્ન મૂકતા ખેડૂતોએ જણાવ્યું છે કે, સફાઈ માટેના કોન્ટ્રાક્ટ અને બજેટ માત્ર અધિકારીઓના બિરસા ભરવા માટે છે. પ્રતિ મીટર માત્ર ૧૬ રૂપિયાનો દર રાખીને તંત્ર 'કામ નથી કરવું' એવા બહાના શોધી રહ્યું છે. ખેડૂતોની મહેનતનો પાક જ્યારે સુકાઈ રહ્યો હોય ત્યારે અધિકારીઓનું મૌન તેમની મેલી મુશાદ છતી કરે છે.

આમોદના અનેક ગામડાઓના ખેડૂતોએ હવે તંત્રને અંતિમ ચેતવણી આપી છે. જો આગામી ૪ થી ૫ દિવસમાં નહેરુમાં પાણી

આમોદ તાલુકાના ખેડૂતો તંત્રની ઉદાસીનતાનો ભોગ બન્યા છે. નહેરુ સફાઈના અભાવે પાણી ન મળતા હજારો એકર પાક સુકાઈ રહ્યો છે. કરોડોનું બજેટ કાગળ પર જ હોવાના આક્ષેપ સાથે ધરતીપુત્રોએ હવે ગાંધીનગર સુધી આંદોલન કરવાની ચીમકી ઉચ્ચારી છે.



જોડવામાં નહીં આવે, તો આ આકોશ ગાંધીનગર સુધી પહોંચશે. ખેડૂતો હવે રસ્તા પર ઉતરીને આંદોલન કરવા મક્કમ છે. લોકશાહીમાં અન્નદાતાને આ રીતે રોડ પર ઉતરવા મજબૂર કરનાર નહેરુ વિભાગના જવાબદાર અધિકારીઓ સામે કડક પગલાં લેવા જોઈએ તેવી પ્રબળ માંગ ઉઠી રહી છે. **રિપોર્ટ : કેતન મહેતા**

## સાબરમતી આશ્રમ: મોદી અને જર્મન ચાન્સેલરની મુલાકાત પાછળના તથ્યો

### ગાંધી આશ્રમમાં પીએમ મોદી અને જર્મન ચાન્સેલર

**દૈનિક પલ્સ સમાચાર:** આજે સાબરમતી આશ્રમમાં વડાપ્રધાન મોદી અને જર્મનીના ફેડરલ ચાન્સેલર ફ્રેડરિક મેર્કની મુલાકાત દરમિયાન 'સત્ય અને અહિંસા'ના નારા ફરી એકવાર ગુંજ્યા, પરંતુ તેની પાછળ છુપાયેલી રાજકીય મહત્વાકાંક્ષાઓ ઉઘાડી પડી છે. જ્યારે પણ કોઈ વિદેશી નેતા ગુજરાત આવે છે, ત્યારે ગાંધી આશ્રમને એક ટુરિઝમ સ્પોટની જેમ રજૂ કરવામાં આવે છે. હૃદયકુંજની મુલાકાત અને રૅટિયો કાતવાની વિધિ હવે માત્ર એક 'ફોટો-ઓપ' સમાન બની ગઈ હોય તેવું લાગે છે. મહાત્મા ગાંધીએ આજીવન આત્મનિર્ભરતા અને ત્યાગની વાત કરી હતી, પરંતુ આ આશ્રમની મુલાકાત વખતે જે પ્રકારનો સરકારી ભવ્યતાનો ખર્ચ કરવામાં આવ્યો તે ગાંધીવાદી મૂલ્યો પર સીધો પ્રહાર છે. જર્મન ચાન્સેલર અને પીએમ મોદીએ ગાંધીજીની પ્રતિમાને પુષ્પાંજલિ અર્પી, પણ શું

ગાંધીજીના વિચારો આજે વ્યવસ્થામાં ક્યાંય જીવંત છે? આશ્રમના રિડેવલપમેન્ટના નામે હજારો કરોડના પ્રોજેક્ટ્સ લાવીને જે રીતે ઐતિહાસિક વારસાને કોમર્શિયલ બનાવવાની કોશિશ થઈ રહી છે, તે જ ગાંધીજીની સાદગી વિરુદ્ધ છે. આત્મનિર્ભરતાના સંદેશની વાતો વચ્ચે દેશની આર્થિક અસમાનતા અને વધતી જતી બેરોજગારી પર કોઈ મૌન તોડતું નથી. રૅટિયો કાંતી રહેલા પીએમ મોદીની તસવીરો સોશિયલ મીડિયા પર વાયરલ થશે, પરંતુ ગામડાઓના અસલી વણકરોની વ્યથા કોણ સાંભળશે? જર્મની જેવા શક્તિશાળી દેશના નેતાને આશ્રમમાં લાવીને સરકાર પોતાને શાંતિદૂત તરીકે સ્થાપિત કરવા માંગે છે, પરંતુ જર્મનીની હકીકત એ છે કે ગાંધીજીએ જે સામાજિક સદભાવની વાત કરી હતી તેના પર અત્યારે અનેક જોખમો તોળાઈ રહ્યા છે. આ મુલાકાત માત્ર વિદેશી સંબંધોને મજબૂત

કરવાના નામે ગાંધીજીના નામના દુરુપયોગ સમાન છે તેવું ટીકાકારો માની રહ્યા છે.

**રિપોર્ટ : હસમુખભાઈ નાયક**



## ભરૂચ વન વિભાગ શાહુડી રેસ્ક્યુ

### ભરૂચમાં વન વિભાગ અને જીવદયા પ્રેમીઓનું સફળ રેસ્ક્યુ ઓપરેશન

**દૈનિક પલ્સ સમાચાર:** ભરૂચની પટેલ સોસાયટીમાં વન્યજીવ પ્રેમીઓ અને વન વિભાગના સંકલનથી એક જટિલ રેસ્ક્યુ ઓપરેશન સફળતાપૂર્વક સંપન્ન થયું છે. સોસાયટીમાં દેખા દેતા શાહુડી પરિવારને સુરક્ષિત રીતે પકડવા માટે ગોઠવાયેલા પાંજરામાં ગત રાત્રે વધુ બે શાહુડીઓ આબાદ રીતે પુરાઈ હતી. આ સાથે જ સોસાયટીમાંથી અત્યાર સુધીમાં કુલ ૩ શાહુડીઓને રેસ્ક્યુ કરી લેવામાં આવી છે. વન વિભાગના અધિકારી ડાભીભાઈના નેતૃત્વ હેઠળ વાઈલ્ડ લાઈફ વોર્ડન આશિષભાઈ શર્માએ ૨૫ વર્ષના પોતાના અનુભવનો ઉપયોગ કરી આ ઓપરેશન પાર પાડ્યું હતું. તેમની સાથે નેચર પ્રોટેક્શન ક્લબના સભ્યો અને કસક જીવદયા ટીમના સ્વયંસેવકો ખડેપગે રહ્યા હતા. સોસાયટીના રહીશોએ પણ વન્યજીવો પ્રત્યે દયાભાવ દાખવી તંત્રને સતત અપડેટ્સ આપ્યા હતા. આ ઘટના દર્શાવે છે કે જ્યારે વહીવટી તંત્ર

અને જાગૃત નાગરિકો સાથે મળીને કામ કરે છે, ત્યારે વન્યજીવ સંરક્ષણ વધુ સરળ બને છે. પકડાયેલી શાહુડીઓને વન વિભાગ દ્વારા નિયત કરાયેલા સુરક્ષિત જંગલ વિસ્તારમાં મુક્ત કરવામાં આવશે. સ્થાનિક રહીશોએ આ સફળ કામગીરી બદલ વન વિભાગ અને આશિષભાઈ શર્માની ટીમનો આભાર માન્યો હતો. આ કામગીરીથી વિસ્તારમાં ભયનો માહોલ દૂર થયો છે અને વન્યજીવોને તેમનું કુદરતી આવાસ પુનઃ પ્રાપ્ત થશે. **રિપોર્ટ : કેતન મહેતા**




## અમદાવાદ એરપોર્ટ: મલેશિયાથી પેન્ટમાં છુપાવી લાવેલું સોનું જપ્ત

**દૈનિક પલ્સ સમાચાર:** અમદાવાદનું સરદાર વલ્લભભાઈ પટેલ આંતરરાષ્ટ્રીય એરપોર્ટ ફરી એકવાર સ્મગલિંગની પ્રવૃત્તિને કારણે ચર્ચામાં આવ્યું છે. મલેશિયાથી અમદાવાદ આવેલા એક શપ્સ દ્વારા કરવામાં આવી રહેલી સોનાની તસ્કરીને કસ્ટમ વિભાગે સફળતાપૂર્વક નિષ્ફળ બનાવી છે. તસ્કરોની નીતનવી અને અજીબોગરીબ મોડસ ઓપરેન્ડીએ સુરક્ષા એજન્સીઓ માટે ચિંતા વધારી છે. આ કિસ્સામાં, મલેશિયાથી ફ્લાઈટમાં ઉતરેલા મુસાફર પર કસ્ટમ અધિકારીઓને શંકા ગઈ હતી. જ્યારે તેની જડતી લેવામાં આવી ત્યારે પ્રથમ ટ્રિપ્લે કંઈ જ વાંધાજનક મળ્યું ન હતું. પરંતુ જ્યારે તેના કપડાંની બારીકાઈથી તપાસ કરવામાં આવી, ત્યારે તેણે પહેરેલા જીન્સના પેન્ટમાં છુપાવેલું સોનું મળી આવ્યું હતું. તસ્કર દ્વારા સોનાને પેન્ટ ફોર્મમાં જીન્સના અસ્તર અને સીવણના ભાગમાં એવી રીતે સંતાડવામાં

આવ્યું હતું કે સામાન્ય નજરે જોતા તે પકડાય નહીં. અધિકારીઓએ આ પેન્ટમાંથી ૩૧૦ ગ્રામ શુદ્ધ સોનું રિકવર કર્યું છે, જેની કિંમત ₹૪૪ લાખ આંકવામાં આવી છે. કસ્ટમ વિભાગના ઉચ્ચ અધિકારીઓના જણાવ્યા મુજબ, વિદેશથી સોનાની આયાત પર ડ્યુટી બચાવવા માટે તસ્કરો આવા જોખમી રસ્તાઓ અપનાવે છે. આ પકડાયેલ શપ્સ માત્ર એક કુરિયર હોવાની શક્યતા છે, જેની પાછળ કોઈ મોટું આંતરરાષ્ટ્રીય સ્મગલિંગ નેટવર્ક હોઈ શકે છે. હાલમાં કસ્ટમ વિભાગે સોનાનો જથ્થો જપ્ત કરી લીધો છે અને આરોપીની ધરપકડ કરી તેની ઉડી પૂછપરછ શરૂ કરી છે. છેલ્લા કેટલાક સમયથી અમદાવાદ એરપોર્ટ પરથી વિદેશી સોનું પકડાવવાના કિસ્સાઓ વધ્યા છે, જે સૂચવે છે કે તસ્કરોએ આ રૂટને પોતાનો અડ્ડો બનાવ્યો છે. કસ્ટમ વિભાગે હવે મધ્ય-પૂર્વ અને દક્ષિણ-પૂર્વ

એશિયાથી આવતી ફ્લાઈટ્સના મુસાફરો પર વિશેષ વોચ ગોઠવી દીધી છે.

**રિપોર્ટ : ઝીશાન ખંટ**



## ખોખરા પોલીસનો સપાટો: દુકાનમાંથી ચોરી કરનાર બે ઝડપાયા

**દૈનિક પલ્સ સમાચાર:** અમદાવાદ શહેરમાં પ્રોપર્ટી ક્રાઈમ અટકાવવાના પોલીસના દાવાઓ વચ્ચે તસ્કરો ભીડભાડવાળા વિસ્તારને નિશાન બનાવી રહ્યા છે. ખોખરા પોલીસ સ્ટેશનના પી.આઈ. બી.પી. સાવલિયાના માર્ગદર્શન હેઠળ સર્વેલન્સ ટીમે બાતમીના આધારે લાલભાઈ સેન્ટર પાસેથી બે શપ્સોને ઝડપી પાડ્યા છે. પકડાયેલા શપ્સોમાં બાપુનગરનો ૧૯ વર્ષીય જીગર ઉર્ફે ચોટી અને એક કાયદાના સંઘર્ષમાં આવેલ કિશોરનો સમાવેશ થાય છે. આ શપ્સોની મોડસ ઓપરેન્ડી અત્યંત શાતિર હતી. તેઓ ગ્રાહક બનીને દુકાનમાં પ્રવેશતા અને વેપારીને માલ બતાવવાના બહાને વાતોમાં ગૂંચવી દેતા હતા. ઓઢવ વિસ્તારમાં આવેલી એક એજન્સીમાં પણ તેમણે આ જ રીતે નજર ચૂકવી ₹૧૫,૦૦૦ની રોકડ ઉસેડી લીધી હતી. પકડાયેલા જીગર પટણી પાસેથી ચોરીના

નાણાં મળી આવતા પોલીસે બીએનએસ (BNS) ની કલમ ૩૦૩(૨) મુજબ ગુનો ઉકેલી આગળની તપાસ હાથ ધરી છે. જોકે, ત્રણ મહિના સુધી તસ્કર પુલ્લેઆમ ફરતો રહ્યો તે પોલીસની કામગીરી સામે પણ સવાલ ઉભા કરે છે. **રિપોર્ટ : સાજીદખાન પઠાણ**



## ખેડામાં પોલીસનો સપાટો: દારૂ ભરેલું કન્ટેનર ઝડપી પાડ્યું

**દૈનિક પલ્સ સમાચાર:** ખેડા જિલ્લામાં પતંગોત્સવ પૂર્વે દારૂના માફિયાઓ સક્રિય થયા છે, પરંતુ પોલીસની સતર્કતાએ તેમની કમર તોડી નાખી છે. સેવાલિયા પોલીસ મથકની ટીમે મહારાજના મુવાડા ચેકપોસ્ટ પર ફિલ્મી ઢબે ઓપરેશન પાર પાડીને ₹૨૩.૬૦ લાખનો દારૂ ઝડપી પાડ્યો છે. બાતમી મુજબ, નાગાલેન્ડ પાસિંગના કન્ટેનર ટ્રક (NL 01 AC 0842) માં વિદેશી દારૂનો જથ્થો ગુજરાતમાં ઘુસાડવામાં આવી રહ્યો હતો. પોલીસે નાકાબંધી કરી ટ્રકની તલાશી લેતા તેમાંથી 'ચંડીગઢ ઓન્લી' માર્કની 'બ્લુ સ્ટ્રોક એક્સિક્યુટિવ વ્હિસ્કી'ની ૭૫૦ ML અને ૩૭૫ ML ની હજારો બોટલો મળી આવી હતી. પોલીસની આ આક્રમક કાર્યવાહીમાં કુલ ₹૩૩,૭૬,૩૦૧નો મુદ્દામાલ જપ્ત કરાયો છે. ધરપકડ કરાયેલા બંને શપ્સો હરિયાણાના રહેવાસી છે અને આ દારૂનો જથ્થો ક્યાં પહોંચાડવાનો હતો તેની તપાસ તેજ કરવામાં આવી છે. પી.આઈ. એ.આર. જાલા અને તેમની ટીમ દ્વારા કરવામાં આવેલી આ કામગીરીથી બુટલેગરોમાં ગભરાટ છવાયો છે. પોલીસે ફરાર આરોપીઓ સંદીપ, ઢીલો અને દારૂના રીસીવરને

પકડવા માટે ચક્રો ગતિમાન કર્યા છે. દારૂબંધીના ભંગ બદલ કડક કલમો હેઠળ ગુનો નોંધી જેલ હવાલે કરવાની પ્રક્રિયા હાથ ધરવામાં આવી છે. **રિપોર્ટ : પ્રકાશ વાઘેલા , હસમુખભાઈ નાયક**



**સેવાલિયા પોલીસે મહારાજના મુવાડા ચેકપોસ્ટ પરથી ₹૩૩.૭૬ લાખના મુદ્દામાલ સાથે દારૂનું કન્ટેનર ઝડપ્યું. હરિયાણાના બે શપ્સોની ધરપકડ.**

## ખેડા: માહુધામાં ટ્રકમાંથી ₹૧૪.૩૮ લાખનો વિદેશી દારૂ ઝડપાયો

**દૈનિક પલ્સ સમાચાર:** ખેડા જિલ્લામાં બુટલેગરો સામે પોલીસે આક્રમક અભિગમ અપનાવ્યો છે. ખેડા એસપી વિજય પટેલની કડક સૂચના બાદ એલસીબીની ટીમે માહુધા-નડિયાદ રોડ પરથી લાખોની કિંમતનો વિદેશી દારૂનો જથ્થો ઝડપી પાડ્યો છે. આ કામગીરી ખેડા પોલીસની સતર્કતા અને બાતમીદારોના મજબૂત નેટવર્કનું પરિણામ છે. ૧૨ જાન્યુઆરી ૨૦૨૬ના રોજ એલસીબી સ્ટાફ ખાનગી વાહનમાં પેટ્રોલિંગમાં હતો, ત્યારે સચોટ બાતમી મળી હતી કે માધવ હોટલ સામે એક આઈશર ટ્રકમાં ગેરકાયદેસર જથ્થો લદાયો છે. ટોચના અજવાળે ટ્રકની તાડપત્રી હટાવતા જ પોલીસ ચોકી ઉઠી હતી. અંદર બીચરના ટીન અને દારૂના ક્વાર્ટરીયાનો ખસકલો હતો. કુલ ૩,૭૨૦ બીચર ટીન અને ૨,૨૫૬ દારૂની બોટલો મળી આવી હતી, જેની કિંમત ₹૧૪,૩૮,૮૦૦ આંકવામાં આવી છે. દારૂ, ટ્રક અને અન્ય સાધનો મળી કુલ

₹૨૪,૩૯,૩૦૦નો મુદ્દામાલ જપ્ત કરીને પોલીસે બુટલેગરોની કમર તોડી નાખી છે. અંધારાનો લાભ લઈ ડ્રાઈવર ભાગી છૂટ્યો હતો, પરંતુ તેના વિરુદ્ધ માહુધા પોલીસમાં પ્રોહિબિશન એક્ટ હેઠળ ગુનો દાખલ કરવામાં આવ્યો છે. પોલીસની આ પોઝિટિવ કાર્યવાહીથી સામાજિક દૂષણ ફેલાવતા તત્વોમાં ગભરાટ ફેલાયો છે અને જનતામાં સુરક્ષાનો વિશ્વાસ વધ્યો છે. **રિપોર્ટ : પ્રકાશ વાઘેલા , હસમુખભાઈ નાયક**



## સુરેન્દ્રનગર: બાળા શાળામાં રાષ્ટ્રીય યુવા દિવસની ભવ્ય ઉજવણી

**દૈનિક પલ્સ સમાચાર:** ભારતની યુવાશક્તિના પ્રેરણાસ્ત્રોત સ્વામી વિવેકાનંદજીની જન્મજયંતી એટલે કે 'રાષ્ટ્રીય યુવા દિવસ'ની સુરેન્દ્રનગરના બાળા ગામે ભવ્ય રીતે ઉજવણી કરવામાં આવી. ભારત સરકારના સ્મૃત-ગમત અને યુવા મંત્રાલય હેઠળના 'માય ભારત' સુરેન્દ્રનગર અને બાળા પ્રાથમિક વિદ્યાલયના સંયુક્ત ઉપક્રમે આયોજિત આ કાર્યક્રમ જિલ્લા યુવા અધિકારી મીષાબહેન ખટ્ટરના સીધા માર્ગદર્શન હેઠળ સંપન્ન થયો હતો. કાર્યક્રમનો મુખ્ય ઉદ્દેશ્ય બાળકો અને યુવાનોમાં રાષ્ટ્રપ્રેમ તેમજ સ્વામીજીના આદર્શો પ્રત્યે જાગૃતિ લાવવાનો હતો. આ પ્રસંગે શાળાના પ્રિન્સીપાલ જગદીશભાઈ જાળીયાએ વિદ્યાર્થીઓને સંબોધતા રાષ્ટ્રીય યુવા દિવસના મહત્વ અને વિવેકાનંદજીના વિચારોથી માહિતગાર કર્યા હતા. તેમણે જણાવ્યું હતું કે, નવી પેઢીના હાથમાં જ દેશનું ભવિષ્ય સુરક્ષિત છે. ઉજવણીના ભાગરૂપે યોજાયેલી

ચિત્ર સ્પર્ધામાં શાળાના ૭૦થી વધુ બાળકોએ ખૂબ જ હોશ અને ઉત્સાહ સાથે ભાગ લીધો હતો. બાળકોની કલામાં ભારતીય સંસ્કૃતિ અને યુવા શક્તિના વિવિધ રંગો જોવા મળ્યા હતા. નિર્ણાયકો દ્વારા સ્પર્ધામાં શ્રેષ્ઠ દેખાવ કરનાર પ્રથમ, દ્વિતીય અને તૃતીય ક્રમના વિજેતાઓને શિલ્ડ અને મેડલ એનાયત કરવામાં આવ્યા હતા, જે જોઈને અન્ય વિદ્યાર્થીઓ પણ પ્રેરિત થયા હતા. આ સમગ્ર કાર્યક્રમને સફળ બનાવવામાં માય ભારત સુરેન્દ્રનગરના સભ્ય જીગરભાઈ દવે અને શાળાના તમામ શિક્ષકગણો ભારે જહેમત ઉઠાવી હતી. વિદ્યાર્થીઓની બહોળી સંખ્યા અને તેમનામાં રહેલા ઉત્સાહથી કાર્યક્રમનું વાતાવરણ જીવંત બની ગયું હતું. અંતમાં, 'માય ભારત' ની ભાવનાને ચરિતાર્થ કરતા તમામ વિદ્યાર્થીઓને પૌષ્ટિક અલ્પહાર કરાવીને કાર્યક્રમનું સમાપન કરવામાં આવ્યું હતું. સુરેન્દ્રનગરના આ અંતરિયાળ ગામમાં યોજાયેલી આ પ્રવૃત્તિ સાબિત કરે છે કે જો

યોગ્ય માર્ગદર્શન મળે તો ગ્રામીણ પ્રતિભાઓ પણ રાષ્ટ્રીય ઉત્સવોમાં પોતાનું શ્રેષ્ઠ યોગદાન આપી શકે છે. **રિપોર્ટ : ડી.જી.જાડેજા**



## અંકલેશ્વર ગુરુકુલનો ૧૮મો વાર્ષિકોત્સવ: ચાર યુગોની થીમ પર પ્રસ્તુતિ

**દૈનિક પલ્સ સમાચાર:** અંકલેશ્વરની ખ્યાતનામ શૈક્ષણિક સંસ્થા શ્રી સ્વામિનારાયણ ગુરુકુલ પબ્લિક સ્કૂલ દ્વારા તેના ૧૮મા વાર્ષિકોત્સવની અત્યંત ભવ્ય અને પ્રેરણાત્મક ઉજવણી કરવામાં આવી હતી. શિક્ષણની સાથે સંસ્કારના સંગમ સમાન આ કાર્યક્રમમાં ગુરુકુલ પરિવારના વડા પૂજ્ય સ્વામી કૃષ્ણસ્વરૂપ શાસ્ત્રીજી મહારાજે આશીર્વાચન પાઠવ્યા હતા. આ વર્ષના વાર્ષિકોત્સવની વિશેષતા 'ચાર યુગોનું અદ્ભુત વર્ણન' હતી. વિદ્યાર્થીઓએ પોતાની કળાના માધ્યમથી ભગવાનની વિભિન્ન લીલાઓ, આધ્યાત્મિક નાટકો અને પ્રદર્શનો દ્વારા ઉપસ્થિત મેદનીને ભાવવિભોર કરી દીધી હતી. કાર્યક્રમમાં અતિથિ વિશેષ તરીકે CBSE સુરત સીટી કોઓર્ડિનેટર ડૉ. રાજીવ શ્રીવાસ્તવ ઉપસ્થિત રહ્યા હતા, જેમણે સંસ્થાની શૈક્ષણિક પદ્ધતિ અને શિસ્તના વખાણ કર્યા હતા. ટ્રસ્ટી કિશોરભાઈ પાનસુરીયા સરની ઉપસ્થિતિમાં તેજસ્વી વિદ્યાર્થીઓ અને ઉત્સાહી વાલીઓને ટ્રોફી

એનાયત કરી નવાજવામાં આવ્યા હતા. કાર્યક્રમની સફળતા પાછળ આચાર્યાશ્રી અમિતા મેમ, રૂપાલી મેમ, અલ્કા મેમ તેમજ સમગ્ર શિક્ષકગણ અને ગુરુકુલના બ્રહ્મદેવતાઓની અથાગ મહેનત દેખાઈ આવતી હતી. ખાસ કરીને નૃત્યનાટિકામાં સાયન્તિ મેડમ દ્વારા તૈયાર કરવામાં આવેલા પરફોર્મન્સ પ્રેક્ષકોની વાહવાહી મેળવી હતી. આ રંગારંગ પ્રસ્તુતિનું ડિજિટલ પ્લેટફોર્મ પર લાઈવ પ્રસારણ કરવામાં આવ્યું હતું, જે નિહાળી દેશ-વિદેશના હરિભક્તોએ સંસ્થાની પ્રવૃત્તિઓને કોમેન્ટ્સ દ્વારા બિરદાવી હતી. અંકલેશ્વરના વાલીઓએ પણ ગુરુકુલ દ્વારા આપવામાં આવતા સંસ્કાર અને શિક્ષણના

સમન્વયને આ કાર્યક્રમ દ્વારા નિહાળી સંતોષ વ્યક્ત કર્યો હતો. ૧૮મા વર્ષમાં મંગલ પ્રવેશ કરનાર આ સંસ્થાએ તેના વાર્ષિકોત્સવ દ્વારા સમાજમાં અઘ્યાત્મ અને શિક્ષણનો સુંદર શંખનાદ ફૂંક્યો છે. **રિપોર્ટ : ડી.જી.જાડેજા**



**અંકલેશ્વરની શ્રી સ્વામિનારાયણ ગુરુકુલ પબ્લિક સ્કૂલનો ૧૮મો વાર્ષિકોત્સવ હર્ષોલ્લાસ સાથે ઉજવાયો. ચાર યુગોની થીમ પર બાળકોએ અદ્ભુત નાટક અને ભગવાનની લીલાઓ રજૂ કરી સૌને ભાવવિભોર કર્યા હતા. શ્રેષ્ઠ પ્રદર્શન કરનાર વિદ્યાર્થીઓને ટ્રોફી આપી પ્રોત્સાહિત કરાયા હતા.**

## પતંગ ઉત્સવમાં વીજ અકસ્માત રોકવા બિલખા PGVCLની માર્ગદર્શિકા

**બિલખા: મકરસંક્રાંતિએ વીજ વાયરથી સાવધ રહેવા PGVCLની અપીલ**

**દૈનિક પલ્સ સમાચાર:** આગામી ૧૪ જાન્યુઆરીના રોજ મકરસંક્રાંતિનો પર્વ સમગ્ર રાજ્યમાં હર્ષોલ્લાસ સાથે ઉજવવામાં આવશે. આ પર્વ નિમિત્તે બિલખા પંથકમાં પતંગબાજીનો અનેરો કેન્દ્ર જોવા મળે છે, ત્યારે વીજ અકસ્માતોની સંભાવનાઓને શૂન્ય કરવા માટે બિલખા PGVCL વિભાગ અત્યંત સક્રિય બન્યું છે. ડી.ઈ. પુરોહિત સાહેબ અને જુનિયર એન્જિનિયર રાહોડના માર્ગદર્શન હેઠળ સમગ્ર વીજ કર્મચારીઓએ નાગરિકોના હિતમાં એક માર્ગદર્શિકા જાહેર કરી છે.

બિલખા PGVCL દ્વારા કરવામાં આવેલી નમ્ર અપીલમાં જણાવ્યું છે કે પતંગ ઉડાડતી વખતે ઘણીવાર ઘેરની અથવા પતંગ વીજ વાયરોમાં ફસાઈ જતી હોય છે. વાયરો એકબીજાના સંપર્કમાં આવવાથી ગંભીર સોટ સર્કિટ સર્જાય છે. આવી પરિસ્થિતિમાં માત્ર વીજ પુરવઠો જ નથી ખોરવાતો, પરંતુ જીવન

વિજ વાયરો તૂટીને નીચે પડવાથી રસ્તા પર પસાર થતા લોકો કે અગાશી પર પતંગ ઉડાડતા યુવાનો માટે તે મોતનું કારણ પણ બની શકે છે. ખાસ કરીને ઘાતુ મિશ્રિત કે કાચ પાચેલી દોરી વીજ વહન કરી શકે છે, જે પતંગબાજીને કરંટ લગાડી શકે છે.

તંત્રએ વધુમાં ઉમેર્યું છે કે લોકોના આનંદમાં કોઈ ખલેલ ન પહોંચે અને વીજ કંપનીએ વારંવાર રીપેરીંગ માટે પાવર કટ ન કરવો પડે તે માટે સૌએ જાગૃત થવાની જરૂર છે. પતંગબાજીને બને ત્યાં સુધી ખુલ્લા મેદાનમાં અથવા વીજ લાઈનથી સુરક્ષિત અંતર ધરાવતી અગાશીઓ પરથી જ પતંગ ઉડાડવા વિનંતી કરવામાં આવી છે. આ પોઝિટિવ પહેલ દ્વારા PGVCL એ સાબિત કર્યું છે કે તે માત્ર વીજ પુરવઠો પૂરો પાડતી સંસ્થા નથી, પરંતુ પ્રજાની સુરક્ષા માટે પણ સતત ચિંતિત છે. મકરસંક્રાંતિના દાન-પુણ્યના મહિમાની સાથે

જીવન અને સ્વ-રક્ષણનો સંદેશ ફેલાવી, બિલખાવાસીઓ આ તહેવારને યાદગાર અને અકસ્માત મુક્ત બનાવે તેવી અપીલ કરવામાં આવી છે. **રિપોર્ટ આશિષ વસાવડા**



**મકરસંક્રાંતિ પર વીજ અકસ્માત અને જાનહાનિ રોકવા બિલખા PGVCL દ્વારા પતંગબાજીને સાવચેતી રાખવા અને વીજ વાયરથી દૂર રહેવા ખાસ નમ્ર અપીલ.**

## ધાનપુરમાં ડ્રિપ નાળાના કામમાં લોટપાણીને લાકડા જેવી સ્થિતિ

**ધાનપુર: કોટેબી-લાડાવડ માર્ગના કામમાં લોલમલોલ, ભ્રષ્ટાચારના આક્ષેપ**

**દૈનિક પલ્સ સમાચાર:** ધાનપુર તાલુકામાં સરકારી તિજોરી પર તરાપ મારવાનું વધુ એક પ્રકરણ સામે આવ્યું છે. કોટેબી-લાડાવડ ગામોને જોડતા નવીન માર્ગ પર વેળવા નદી પર ચાલી રહેલા ડ્રિપ નાળાના કામમાં નિયમોનું ખુલ્લેઆમ ઉલ્લંઘન થઈ રહ્યું છે. ભ્રષ્ટાચારની બદી એટલી હદે વકરી છે કે કોન્ટ્રાક્ટર દ્વારા ટેકનિકલ માપદંડોને સાવ અભેરાઈએ ચડાવી દેવામાં આવ્યા છે. સ્થાનિકોના કડક આક્ષેપ મુજબ, નાળાના નિર્માણમાં હલકી કક્ષાની કાંકરી અને નબળા સિમેન્ટનો ઉપયોગ થઈ રહ્યો છે. કોઈપણ એન્જિનિયરિંગ માર્ગદર્શન વિના માત્ર નફો કમાવવાના હેતુથી થતું આ કામ આવનારા ચોમાસામાં જ ધરાશાયી થઈ જાય તો નવાઈ નહીં. જ્યારે જાગૃત નાગરિકોએ આ ગેરરીતિ રોકવાનો પ્રયાસ કર્યો, ત્યારે તેમને ધમકાવી કામ ચાલુ રાખવાની હિંમત કોન્ટ્રાક્ટર ક્યાંથી લાવે છે? આ ધમકીઓ

સીધો લોકશાહીના અધિકારો પર હુમલો છે. જાહેર નાણાંના થઈ રહેલા આ આડંબડ વ્યય સામે લોકોમાં ભારે રોષ જોવા મળી રહ્યો છે. ગ્રામજનોની એક જ માંગ છે કે ઉચ્ચ સ્તરીય તપાસ સમિતિ દ્વારા સ્થળ તપાસ કરવામાં આવે. ભ્રષ્ટાચારમાં ડૂબેલા કોન્ટ્રાક્ટરને બ્લેકલિસ્ટ કરી કાયદેસરની કાર્યવાહી કરવામાં આવે તે અનિવાર્ય છે. તંત્રની મૌન સંમતિ આ મામલે શંકાની સોય ઉભી કરે છે. હવે જોવાનું એ રહે છે કે પ્રજાના હિત માટે આ ભ્રષ્ટાચારીઓ પર ક્યારે લગામ કસાશે.

**રિપોર્ટ : નરેન્દ્રસિંહ ચૌહાણ**



## ધાનપુર: રાષ્ટ્રીય યુવા દિને સ્વામી વિવેકાનંદજીની જન્મજયંતી ઉજવાઈ

**દૈનિક પલ્સ સમાચાર:** ધાનપુર ખાતે આજે રાષ્ટ્રીય યુવા દિવસના પાવન અવસરે યુગપ્રવર્તક સ્વામી વિવેકાનંદજીની જન્મજયંતીની ભવ્ય અને પ્રેરણાદાયી ઉજવણી સંપન્ન થઈ હતી. ભારતની યુવા શક્તિના પ્રતીક એવા સ્વામી વિવેકાનંદના વિચારો આજે પણ યુવાનો માટે એટલા જ પ્રસ્તુત છે, તેવા પોઝિટિવ અને ગંભીર ટોન સાથે આ કાર્યક્રમનું સંચાલન કરવામાં આવ્યું હતું. કાર્યક્રમના પ્રારંભમાં ઉપસ્થિત મહાનુભાવો, સ્થાનિક રાજકીય અગ્રણીઓ અને યુવા પ્રતિનિધિઓએ સ્વામી વિવેકાનંદજીના તૈલીચિત્ર સમક્ષ પુષ્પ અર્પણ કરી આદરપૂર્વક શ્રદ્ધાંજલિ આપી હતી. વક્તાઓએ વિવેકાનંદજીના જીવન સંઘર્ષ અને શિક્ષણો ધર્મ પરિષદમાં તેમના ઐતિહાસિક પ્રવચનથી લઈને ભારતના આધ્યાત્મિક ઉત્થાન સુધીની સફર વિશે વિસ્તૃત માહિતી આપી

હતી. તેમણે જણાવ્યું હતું કે, "શક્તિ એ જ જીવન છે અને નબળાઈ એ મૃત્યુ છે," સ્વામીજીના આ શબ્દો યુવાનોને દરેક પડકારનો સામનો કરવા સક્ષમ બનાવે છે. આ પ્રસંગે યુવાનોમાં દેશભક્તિ અને સામાજિક જવાબદારીનો ભાવ જાગૃત થાય તેવા અનેક સંદેશાઓ આપવામાં આવ્યા હતા. કાર્યક્રમનો મુખ્ય ઉદ્દેશ્ય યુવાનોને ટેકનોલોજીના યુગમાં પણ પોતાની સંસ્કૃતિ અને મૂલ્યો સાથે જોડી રાખવાનો હતો. સ્થાનિક યુવાનોએ પણ આ તકે ઉત્સાહભરે ભાગ લીધો હતો અને સ્વામીજીના 'સેવા પરમો ધર્મ'ના સૂત્રને ચરિતાર્થ કરવાનો સંકલ્પ લીધો હતો. ધાનપુર ખાતે યોજાયેલ આ કાર્યક્રમ માત્ર એક ઉત્સવ ન બની રહેતા, યુવા ચેતનાના જાગરણનું કેન્દ્ર બન્યો હતો. કાર્યક્રમની સફળતા માટે સ્થાનિક સંસ્થાઓ અને સ્વયંસેવકોએ ભારે જહેમત ઉઠાવી હતી. આ

કાર્યક્રમમાં ઉપસ્થિત દરેક નાગરિકે રાષ્ટ્રના નવનિર્માણમાં યુવાનોના ફાળાને બિરદાવ્યો હતો. અંતમાં, વંદે માતરમ્ ના નારા સાથે કાર્યક્રમનું સમાપન થયું હતું, જેણે વાતાવરણને રાષ્ટ્રભક્તિથી ભરી દીધું હતું. **રિપોર્ટ : નરેન્દ્રસિંહ ચૌહાણ**



**TRAVELLING TOURS**  
INNOVATIVE TRAVEL  
Get From Us

## RENT A CAR WITH US

DISCOUNT ON FIRST RIDE

**30%**

નાની ડ્રિપ હોય કે લાંબી મુસાફરી, અમારી પાસે છે કારોનો મોટો ખજાનો.

ડ્રિપ પ્લાન કરો અમારી સાથે, લક્ઝરી કાર હવે તમારા બજેટમાં.

**CONTACT US**

86868 65404

## અંકલેશ્વર A ડિવિઝન પોલીસની કાર્યવાહી: ગૌમાંસ જપ્ત

**દૈનિક પલ્સ સમાચાર:** વડોદરા વિભાગના પોલીસ મહાનિરીક્ષક સંદીપ સિંહ અને ભરૂચ એસ.પી. અક્ષય રાજના માર્ગદર્શન હેઠળ અંકલેશ્વર પોલીસે પશુ કૂરતા વિરુદ્ધ આકરી કાર્યવાહી કરી છે. અંકલેશ્વર શહેરના કાગદીવાડ વિસ્તારમાં ચાલતા ગેરકાયદેસર કટીંગ સેન્ટર પર પોલીસે લાલ આંખ કરી છે. પી.આઈ. પી.જી. ચાવડાની ટીમે બાતમીના આધારે દુધીયાપીર દરગાહ પાસેના એક મકાનમાં દરોડો પાડ્યો હતો. આ મકાનમાં આશિફ ઇકબાલ ઉર્ફે મિત્રુ નામના શખ્સ દ્વારા ગૌવંશનું કટીંગ કરાવવામાં આવી રહ્યું હતું. પોલીસને જોઈ એક શખ્સ નાસી છૂટ્યો હતો, પરંતુ ઘરમાં તપાસ કરતા ત્રણ ઇસમો ઘાતક છરાઓ સાથે માંસનું કટીંગ કરતા મળી આવ્યા હતા. એફ.એસ.એલ. રિપોર્ટમાં આ માંસ ગૌવંશનું હોવાનો પુરાવો મળતા પોલીસે કાર્યવાહી તેજ કરી છે.

પોલીસે ઘટનાસ્થળેથી ₹22,100ની કિંમતનું 130 કિલો માંસ, કટીંગના હથિયારો, ઇલેક્ટ્રિક કાંટો, રિક્ષા અને મોપેડ મળી કુલ ₹1,13,600નો મુદ્દામાલ જપ્ત કર્યો છે. નાસી જનાર મુખ્ય આરોપી આશિફ વિરુદ્ધ અને પકડાયેલા શખ્સો સામે પશુ સંરક્ષણ

અધિનિયમ (સુધારો) 2017 અને ભારતીય ન્યાય સંહિતા-2023 મુજબ ગંભીર કલમો હેઠળ ગુનો નોંધવામાં આવ્યો છે. પોલીસની આ ત્વરિત કાર્યવાહીથી પશુપ્રેમીઓમાં આનંદની લાગણી પ્રસરી છે. **રિપોર્ટ : શૈલેષ સોલંકી**



**અંકલેશ્વર પોલીસે કાગદીવાડમાં દરોડો પાડી ગૌમાંસ, વાહનો અને હથિયારો સહિત ₹1.13 લાખનો મુદ્દામાલ જપ્ત કરી કાયદેસરની કાર્યવાહી કરી.**

## ભમ્મર શાળામાં કરુણા અભિયાન: પક્ષી બચાવવા જનજાગૃતિ કાર્યક્રમ

**દૈનિક પલ્સ સમાચાર:** અમરેલી જિલ્લાના સાવરકુંડલા રેન્જ વન વિભાગ દ્વારા જીવસૃષ્ટિના રક્ષણ કાળે શરૂ કરવામાં આવેલ 'કરુણા અભિયાન 2026' હવે જન-જન સુધી પહોંચી રહ્યું છે. આ અભિયાનના ભાગરૂપે સાવરકુંડલાના ભમ્મર ગામની પ્રાથમિક શાળામાં વિદ્યાર્થીઓ માટે એક વિશેષ જાગૃતિ શિબિર અને માર્ગદર્શન કાર્યક્રમનું આયોજન કરવામાં આવ્યું હતું. આ કાર્યક્રમનો મુખ્ય ઉદ્દેશ્ય ઉત્તરાયણ પર્વ દરમિયાન પતંગની ધારદાર દોરીથી આકાશમાં ઉડતા અસંખ્ય પક્ષીઓને થતી ઈજાઓ અને અકાળે થતા મોતના પ્રમાણને ઘટાડવાનો છે. વન વિભાગના નિષ્ણાતોએ વિદ્યાર્થીઓને ચિત્રો અને ઉદાહરણો દ્વારા સમજાવ્યું હતું કે પક્ષીઓ આપણી ઇકોસિસ્ટમ માટે કેટલા મહત્વના છે. તેમણે વિદ્યાર્થીઓને વહેલી સવારે અને સાંજના સમયે પતંગ ન ચગાવવા વિનંતી કરી હતી, કારણ કે આ સમયે પક્ષીઓની અવરજવર

સૌથી વધુ હોય છે. વિદ્યાર્થીઓએ અત્યંત ઉત્સાહપૂર્વક આ માર્ગદર્શન સાંભળ્યું હતું અને પક્ષીઓને બચાવવા માટે પોતાનું યોગદાન આપવા કટિબદ્ધતા દર્શાવી હતી. કાર્યક્રમના અંતિમ ચરણમાં, શાળાના પટાંગણમાં તમામ વિદ્યાર્થીઓ, શિક્ષકો અને વન વિભાગના સ્ટાફ દ્વારા સામૂહિક પ્રતિજ્ઞા લેવામાં આવી હતી કે, "અમે પક્ષીઓના રક્ષણ માટે સદૈવ તત્પર રહીશું અને અન્ય લોકોને પણ આ બાબતે જાગૃત કરીશું." સાવરકુંડલા રેન્જ દ્વારા લેવામાં આવેલી આ પોઝિટિવ પહેલની રાજકીય અને સામાજિક ક્ષેત્રે પણ પ્રશંસા થઈ રહી છે. વન વિભાગના આ ભગીરથ કાર્યથી પક્ષીઓના મૃત્યુદરમાં ઘટાડો થશે અને લોકોમાં પર્યાવરણ પ્રત્યેની જવાબદારી વધશે. રિપોર્ટર દિલીપ વાઘેલાના જણાવ્યા અનુસાર, ભમ્મર ગામની આ પહેલ હવે આસપાસના અન્ય ગામો માટે પણ પ્રેરણાસ્ત્રોત બની રહી છે. કરુણા

અભિયાન 2026 માત્ર એક સરકારી કાર્યક્રમ ન રહેતા હવે એક સામાજિક જન આંદોલનનું સ્વરૂપ ધારણ કરી રહ્યું છે. **રિપોર્ટ: દિલીપ વાઘેલા**



**બગસરાના 60 ખેડૂતોએ પ્રાકૃતિક કૃષિ પ્રવાસ દ્વારા નવી ખેતી પદ્ધતિઓ શીખી. રિદ્ધિબેન ધંધુકિયા અને કૌશિકભાઈનું સુંદર આયોજન.**

## સુરત: વાળંદ યુવા શક્તિ યુવક મંડળનો 20મો સ્થાપના દિવસ ઉજવાયો

**દૈનિક પલ્સ સમાચાર:** સુરતના આંગણે શ્રી વાળંદ યુવા શક્તિ યુવક મંડળ દ્વારા સ્થાપના દિન નિમિત્તે 20માં વર્ષના મંગલ પ્રવેશની ભવ્ય ઉજવણી કરવામાં આવી હતી. આ કાર્યક્રમ સામાજિક દાયિત્વ અને નૈતિક મૂલ્યોના જતનની દિશામાં એક સીમાચિહ્ન સમાન રહ્યો હતો. કાર્યક્રમના કેન્દ્રમાં 'મા-બાપથી મોટું આ દુનિયામાં કોઈ નથી' એવો પ્રેરક સંદેશ રાખવામાં આવ્યો હતો, જે અંતર્ગત માતૃ-પિતૃ વંદનનો ભાવનાત્મક કાર્યક્રમ યોજાયો હતો. મુખ્ય વક્તા તરીકે ઉપસ્થિત મનીષભાઈ વઘાસિયાએ ભારપૂર્વક જણાવ્યું હતું કે, કોઈ પણ વ્યક્તિની સફળતા પાછળ તેના માતા-પિતાના સંસ્કારો અને આશીર્વાદ અતિ મહત્વના હોય છે. યુવા પેઢીએ ભૌતિક વિકાસની સાથે વડીલોની સેવાનું કર્તવ્ય ક્યારેય ભૂલવું જોઈએ નહીં. આ સાથે જ સમાજના તેજસ્વી વિદ્યાર્થીઓનું પણ વિશેષ સન્માન કરવામાં આવ્યું હતું, જે આવતીકાલના સક્ષમ સમાજની પ્રતીતિ

કરાવે છે. આ પ્રસંગે સમાજ અગ્રણીઓ અને પરોપકારી દાતાઓની વિશેષ ઉપસ્થિતિ નોંધાઈ હતી. જેમાં સંજયભાઈ રાવરાણી (રાવ સાહેબ), દિલીપભાઈ વાઘેલા, પ્રકાશભાઈ કરછી (RBC), હરેશભાઈ ભટ્ટી (વોર્ડ ફૂણા), મુન્નાભાઈ જોટંગીયા, સુરેશભાઈ બુંદેલીયા અને પત્રકાર રાજેશ વાજા સહિતના મહાનુભાવોએ હાજર રહી કાર્યક્રમની ગરિમા વધારી હતી. છેલ્લા 20 વર્ષથી યુવા શક્તિ ટીમ દ્વારા કરવામાં આવતી સેવાકીય પ્રવૃત્તિઓની ફળશ્રુતિ આજે આ ભવ્ય આયોજનમાં જોવા મળી હતી. કાર્યક્રમને સફળ બનાવવા પ્રમુખ હરેશભાઈ ટાટમિયા, મંત્રી રાકેશભાઈ વૈષ્ણવ, ઉપપ્રમુખ પ્રફુલભાઈ બગથરીયા તથા મહેશભાઈ અમરેલીયા અને મંડળના તમામ સભ્યોએ ભારે જહેમત ઉઠાવી હતી. સમગ્ર કાર્યક્રમમાં ભાઈચારા અને પરસ્પર પ્રેમના દર્શન થયા હતા. દાતાશ્રીઓના આર્થિક યોગદાન અને જ્ઞાતિબંધુઓના



અતુટ સહકારથી આ મંગલ પ્રવેશનો ઉત્સવ સુરતવાસીઓ માટે યાદગાર બની રહ્યો હતો. સમાજ પ્રત્યેની આ સેવાકીય નિષ્ઠા આવનારા વર્ષોમાં વધુ ઊંચાઈઓ સર કરશે તેવો આશાવાદ પણ વ્યક્ત કરવામાં આવ્યો હતો. **રીપોર્ટ : નયનભાઈ રાવરાણી**

### બગદાણા નજીક ટ્રક અકસ્માત

### બગદાણા પાસે ટ્રક નીચે દબાઈ જતા સોહીલ સૈયદનું કરુણ મોત

**દૈનિક પલ્સ સમાચાર:** ભાવનગરના બગદાણા પંથકમાં આજે ગમખવાર અકસ્માતની ઘટનામાં એક માનવ જિંદગી હોમાઈ છે. પ્રાપ્ત વિગતો અનુસાર, નવા ગામ પાસે એક ટ્રક બંધ હાલતમાં ઉભો હતો, જેનું રીપેરીંગ કાર્ય કરવામાં આવી રહ્યું હતું. કમનસીબે, માર્ગ પર ઢાળ હોવાના કારણે ટ્રક અચાનક પાછળ તરફ સરકવા લાગ્યો હતો. આ અણધારી આફત સમયે ટ્રક નીચે કામ કરી રહેલા સોહીલ મયાં નૌસાદ મિયાં સૈયદને ભાગવાનો મોકો મળ્યો ન હતો અને તેઓ ટ્રકના વિશાળ ટાયર નીચે દબાઈ ગયા હતા. ભારે વજન અને ગંભીર ઈજાઓના કારણે સોહીલનું સ્થળ પર જ પ્રાણપંખેરું ઉડી ગયું હતું. આ અકસ્માતની જાણ થતા જ આસપાસના લોકો

